

शुभमस्तु । अविघ्नमस्तु ।
श्रीमद्गुरुचरणारविन्दाभ्यां नमः ॥

घनदर्पणम्

यन्मायागुणसम्प्रवाहरहितं विज्ञानसारं परं
तद्ब्रह्माहमतीव शान्तमनसा ध्यात्वा सदा निर्मलम् ।
कौमारादिविशेषशास्त्रमनिशं ज्ञात्वा करोम्युत्तमं
व्याख्यानं घनदर्पणस्य विदुषां बोधाय संक्षेपतः ॥

वेदार्थतत्त्वप्रतिपादिताव्ययब्रह्मैकचित्तं परतत्त्ववेदिनम् ।
श्रीचाडलक्ष्मीनरसावधानिनं मत्तातमाचार्यमहं नमामि तम् ॥

निगमागमसारज्ञं श्रीमन्निष्ठलवंशजम् ।
रामावधानिनं वन्दे मद्गुरुं लोकपूजितम् ॥

कौमारव्याकरणे सर्वशिक्षासु च लक्षणवत् ॥
घनस्य बहुत्वेन लक्षणाभावात् । सूक्ष्मतः ॥
सूत्रवचनरूपेणोक्तत्वाच्च घनावधानं न वक्तव्यमिति केचिद्वदन्ति ॥
तदसंगतम् ॥ कुतः ? ॥ कौमारव्याकरणे सर्वशिक्षासु च विलोमलक्षणस्य
कुमारव्यासादिभिरुक्तत्वात् ॥ विलोमत्वं नाम ॥ जटा माला शिखा रेखा
ध्वजो दण्डो रथो घनः ॥ अष्टविकृतयः प्रोक्ताः क्रमपूर्वा मनीषिभिरिति
वसिष्ठशिक्षायामुक्तत्वात् ॥ अष्टावधानानां विलोमत्वं प्रसिद्धम् ॥
एतेषामष्टावधानानां विलोमनामत्वं कुत्र वर्तत इति चेत् । अनुलोमस्व
पाठः स्याद्विलोमस्संधिनिर्मित इति व्यासशिक्षायामेवोक्तत्वात् ।

अष्टावधानानां विलोमनामत्वं प्रसिद्धम् ।। एतेषामष्टावधानानाम् ।
 आद्यवधानजटायाः समग्रलक्षणमुक्त्वा एतदेव लक्षणं । घनावधानस्यापि
 समग्रमित्यभिप्रायेण कुमारव्यासादयः । एतल्लक्षणग्रन्थेषु क्वचित्
 क्वचित्स्थलेषु सूत्रवचनरूपेण घनस्य लक्षणं प्रादर्शयन् ।। घनावधाने
 लक्षणस्य षत्वणत्वादिषु संधिषु यथाशास्त्रप्रवर्तकत्वात् घनावधान
 मावश्यकमेव । ननु । घनावधानस्य लक्षणं समग्रं चेत् । अस्माभिरूनु ।
 एतादृक्षास ऊषुणः । समत ऊषु इत्यादिषु ग्रहणेषु घनसन्धिसमये ऊकारस्य
 वकारादेशप्राप्तिः । कुतस्संभवति । कौमारव्याकरणे । इवर्णोकारौ
 यवकाराविति सूत्रेण उकारस्यैव वकारादेशप्राप्तिः । किंच । यमिवर्णो
 सवर्णोवमुन्नश्येति..न्यचीति व्यासशिक्षा वचनेनापि उदित्यत्र तपरस्
 तत्कालस्येति सूत्रेण उकारस्यैव वकारादेशप्राप्तिः । एवं सति । घन
 समये ऊषुस्वतोत ऊषु ऊनुन्वस्माभिरस्माभिः । ऊषुणोनस्वेतादृक्षासः
 इत्यादिषु घनसन्धिसमये कथम् । ऊकारस्य वकारादेशो भवतीति चेत् ।
 तथा न । ह्रस्वस्यानित्यदीर्घं स्यात्तद्वास्याप्युपलक्षणमिति व्यास
 शिक्षावचनेनैव ह्रस्व उकारस्य अनित्य ऊकारस्यापि उपलक्षणत्वात् ।
 अनित्य ऊकारस्य वकारादेशो भवति । किंच । अनुक्तमन्यतो ग्राह्यमिति
 न्यायेन शास्त्रान्तरबलेनापि अनित्य ऊकारस्य वकारादेशप्राप्तिरस्ति ।
 कुतः । इको यणचीति सूत्रेण इकः स्थाने यणादेशप्राप्तौ सत्यां ऊकारस्य
 अचपरे वकारादेशप्राप्तिः । ननु । अनुक्तमन्यतो ग्राह्यमिति न्यायः ।
 लौकिकशास्त्रेषु प्रसिद्धः प्रातिशाख्यस्य वैदिकत्वात् प्रातिशाख्य
 लक्षण विषये न प्रसिद्ध इति चेत् शास्त्राणां वेदत्वात् सर्वशास्त्राणि
 वैदिकान्येव । प्रातिशाख्ये तावत् । यथायुक्ताद्विधिस्सा प्रकृतिः
 संवृते कण्ठे नादः । क्रियते विवृते श्वासः । मध्ये हकारः । ता वर्ण
 प्रकृतयः । स्वरितयोर्मध्ये यत्र नीचः स्यादुदात्तयोर्वा अन्यतरो
 वोदात्तस्वरितयोस्स विक्रमः । इत्यादिषु सूत्रेषु विधिप्रकृति शब्दयोः
 नादश्वासहकारप्रकृतिशब्दानां नीचप्रकृतिशब्दयोश्च अन्योन्यं विषमान्वय

संभवे सति व्याकरणे सर्वनामानि कामचारेण तत्तल्लिङ्गतामुपादधत इति
महाभाष्यवचनेन तेषां शब्दानां अन्योन्यान्वयः संभवतीति कौमारव्याकरण
भाष्यकारैरुक्तत्वात् । किंच ॥ सूत्रेष्वदृष्टं यत्किंचित् सूत्रान्तर
बलाद्भवेत् । अनुक्तस्याविरुद्धस्य मतं ग्रहणमन्यत । इति न्याय
पञ्चाशत्कारैरुक्तत्वाच्च । अनुक्तमन्यतो ग्राह्यमिति न्यायः ।
अवश्यकमेव । ननु । प्रातिशाख्ये तावत् विलोमलक्षणमस्तीति । पूर्ववत् ।
भवद्भिर्भुक्तं तल्लक्षणं कुत्र वर्तत इति चेत् आवृत्परः । इतिपरोऽपि ।
अभिभः । एष्ठः । नेपः । विवः । अजीगः । पितः । मातः । एतेषां ग्रहणानां
जटाघनसमये एतेषां सूत्राणां सार्थकत्वात् । एतानि ग्रहणानि । यथा ।
अवृषादितीत्यवृषादवृषादिति श्रुतः श्रुतरित्यवृषादवृषादिति श्रुतः ।
संवत्सरमभिभरमभिभस्संवत्सरऐसंवत्सरमभिभस्तंतमभिभस्संवत्सरऐसंवत्सर
मभिभस्तम् । इत्यादीनि । एतेषु ग्रहणेषु एतेषां सूत्राणां
प्रवर्तकत्वात् ॥ कौमारव्याकरणे विलोमलक्षणं सुतरामस्ति ॥ तस्मात् ॥
सर्वस्यापि लक्षणग्रन्थस्य ॥ संहितासन्धिष्विव घनसन्धिष्वपि
प्रवर्तकत्वात् । बहुविद्वज्जनादृतत्वाच्च घनावधानमावश्यकमध्येतव्यमिति
सिद्धान्तः ॥ अलमिति प्रसंगेन ॥
अथ घनदर्पणमूलवचनानां मया व्याख्यानं क्रियते ॥
प्रणम्य लम्बोदरमम्बुजाक्षमीशानमार्या वचसां च देवीम् ।
सतां मुदेऽहं घनदर्पणं तत् कौमारशिक्षाः प्रसमीक्ष्य वक्ष्ये ॥
लम्बमानं उदरं यस्य सः ॥ लम्बोदरः । तं गणाधिपतिम् । अम्बुनि जायते
इत्यम्बुजे अम्बुजे इव अक्षिणी यस्य सः अम्बुजाक्षः । तं श्रीमहाविष्णुम्
ईशानं श्रीमहेश्वरं च आर्यां पार्वतीं च वचसां गिरां देवीं सरस्वतीं च
अहं प्रणम्य तत् प्रसिद्धाः कुमारस्येदं कौमारं प्रातिशाख्यं शिक्षाः
व्यासशिक्षादयः कौमारं ताश्शिक्षाः कौमारशिक्षाः । तास्समीक्ष्य
सम्यगालोच्य सतां विदुषां मुदे संतोषाय घनदर्पणं नाम ग्रन्थं वक्ष्ये ।
वचनम् । अधीत्य संहितापूर्वं पदक्रमजटाघनान् । शिक्षादिशास्त्राध्ययनं

कुर्यात्कौमारसंयुतम् ॥ पूर्वं प्रथमं गुरूपदिष्टां संहिताम्
 अधीत्यानन्तरं पदं च क्रमश्च जटा च घनश्च पदक्रमजटाघनाः तान् ।
 अधीत्यनन्तरं कौमारेण संयुतम् । शिक्षादिशास्त्राध्ययनं शिक्षाः । आदयो
 यस्य तत् शिक्षादि, शिक्षादि च तत् शास्त्रं च शिक्षादिशास्त्रं शिक्षा
 नाम व्यासशिक्षादयः । शास्त्रं नाम कुमारव्याकरणम् एतेषाम् अध्ययनं
 कुर्यात् ॥ पदानां सन्धिरुच्छ्वासे संहितानवसानगा । अनुलोमविलोमाभ्यां
 सा द्विधा पदमन्तगम् ॥ उच्छ्वासे एकप्राणे एकोच्छ्वासे पदानां क्रमेण
 अवसानं गच्छतीत्यवसानगा न अवसानगा अनवसानगा या संधिः । उच्यते ।
 सांहितेति विज्ञेया । सैव अनुलोमविलोमाभ्यां द्विधा । अनुलोमसंज्ञिता ।
 आर्षसंज्ञिता । विलोमसंज्ञिता । पौरुषसंज्ञिता । आर्षसंज्ञिता । यथा ।
 नमो हिरण्यबाहवे सेनान्ये दिशां च पतये नमो नमः । पौरुषसंज्ञिता यथा ।
 उपोपोदिदुपोपोपोपेन्नु न्विदुपोपोपोपेन्नु । मिमीतेयातयाम्नियायात
 याम्नियायातयाम्नियायातयाम्नियामिमीतेमिमीतेयातयाम्नियायातयाम्नियैवैवा
 यातयाम्नियायातयाम्नियामिमीतेमिमीतेयातयाम्नियायातयाम्नियैव ।
 वचनम् । वर्णाक्षरस्वराङ्गानां सन्धयस्तु यथाक्रमात् । पृथक्पृथगनु
 प्रोक्ताश्चतस्रः संहिताः स्मृताः ॥ वर्णाश्च अक्षराणि स्वराश्च
 अङ्गानि च वर्णाक्षरस्वराङ्गानि तेषां यथाक्रमात् पृथक्पृथक्
 द्वयोर्द्वयोः सन्धिः संहितेत्यर्थः । द्वयोर्वर्णयोः सन्धिः । वर्ण
 संहिता । द्वयोरक्षरयोः सन्धिः । अक्षर संज्ञिता । द्वयोस्स्वरयोः
 सन्धिः । स्वरसंहिता । द्वयोरङ्गयोः सन्धिः । अङ्गसंहिता । एवं
 प्रकारेण अनुलक्षणविधिमनुसृत्य याश्चतस्रः सन्धयः प्रोक्ताः तास्संहिताः
 वर्णाक्षरस्वराङ्गसंहिता इति स्मृताः । यथा वर्णसंहिता । यज्ञस्य
 घोषदसीत्यत्र स्वरपूर्वं व्यञ्जनं द्विवर्णं व्यञ्जनपरमिति सूत्रेण
 जकारस्य स्वरपूर्वत्वे सति द्वित्वप्राप्तिः । सवर्णसवर्गीयपर इति
 सूत्रेण तस्य जकारस्य सवर्गीय जकारे परे सति द्वित्वनिषेधप्राप्तिः ।
 पुनः । नानुत्तम उत्तमपर इति सूत्रेण तस्य जकारस्य उत्तमसवर्गीय

परत्वात् । पुनः । द्वित्वप्राप्तिर्भवति । एवं वर्णसंहिता भवति ।
 अक्षरसंहिता यथा । धा असि स्वधा असीत्यत्र जटायां घने वा असि स्वधा
 स्वधास्यसि स्वधेत्यत्र दीर्घाये समानाक्षरे सवर्णपर इति सूत्रेण
 सवर्णदीर्घप्राप्ते सति । न धामापासीति सूत्रेण तस्य सवर्णदीर्घस्य
 निषेधप्राप्तिः । पुनः । अमिनन्तार्ष इति सूत्रेण आर्षग्रहणसामर्थ्यात्
 जटाघन सन्धिषु सवर्णदीर्घप्राप्तिर्भवत्येव एवं अक्षरसंहिता ।
 स्वरसंहिता यथा ऊहतिदिक्षुदिक्षूहत्यूहति दिक्ष्वित्यत्र जटाघनलन्धि
 समये । ऊभावे चेति सूत्रेण यत्र ऊभावः तत्र स्वरितप्राप्तिः ।
 लक्ष्यते । तथा सति । ऊभावेत्यत्र उकारश्च उकारश्च उकारौ तयोर्भावः
 ऊभाव इति विग्रहेण दिक्षूहतीत्यत्र ऊभावत्वं नास्ति । किंच । उच्चोत्वां
 नीच उत्वे स्यात्प्रश्लिष्ट सन्धितो यम इति वचनेन नीचउत्त्व इत्यत्र
 स्वरस्य कारतोत्तर इति वचनेनापि च तपरस्तत्कालस्येति सूत्रेण च
 उकारस्यैव तस्मात् । दिक्षूहतीत्यत्र उदात्तमुदात्तवतीति सूत्रेण
 उदात्त एव भवतीत्यर्थः । न तु स्वरितः । एवं स्वरसंहिता ।
 अङ्ग सप्तेहिता यथा । ऋतावरीरूर्मिणीरूर्मिणीर्ऋतावरीर्ऋतावरीरूर्मिणी
 रित्यत्र ऋकारपरभूते च रेफः पूर्वाङ्गता भवेदिति वचनेन ऋकारे परे सति
 रेफस्य पूर्वाङ्गत्वे प्राप्ते सति पराङ्गं प्रचयाद्भक्तिः प्रचये
 त्वृपरे च र इति वचनेन रेफस्य प्रचय ऋकार परत्वात् रेफस्य पराङ्ग
 प्राप्तिर्भवति एवं अङ्गसप्तेहिता प्रकरणम् एवं प्रकारेण चतस्रस्संहिताः
 स्मृताः । पदवत्संहिता यत्र न कार्यं सांहितं भवेत् । संहिता प्रकृति
 ज्ञेया सप्तैतास्संहितास्स्मृताः । यत्र यस्मिन् वेदभागे सांहितं
 संहितासंबन्धलक्षणं न कृतं भवेत् पदमिव भवति सा प्रकृतिसंहितेति ज्ञेया ।
 यथा । ज्या इयै समने पारयन्ती । असि स्वधा स्वधास्यसि स्वधा अस्यसि
 स्वधास्यसि स्वधा असि । ननु । असि स्वधा स्वधासीत्यत्र घनसमये प्रकृति
 संहिताकार्यं कथं न भवतीति चेत् प्रातिशाख्ये आर्षग्रहणसामर्थ्यात् ।
 आर्षसन्धिषु । प्रकृतिसंहितालक्षणं प्रवर्तते । नतु । पौरुषसन्धिषु ।

ननु । घने द्वादश सन्धय इति वचनेन सर्वे घनसन्धयः । पौरुषाः । आर्ष
सन्धयः कुत्र वर्तन्त इति चेत् । घनसन्धिषु आर्षपौरुषभेदलक्षणं
उत्तरत्र वर्तते । किंच । वचन सूत्रयोः स्सामान्य विशेष विचक्षणे ।
शिक्षा च प्रातिशाख्यं च विरुद्धे भवतो यदि । शिक्षा स्यादुर्बलात्रैव
सिंहस्येव मृगी यथेति न्यायेन अमिनन्तार्ष इति सूत्रप्राबल्यात् ।
विलङ्घनं च नपरं तपरं स्वरं अवर्ण्यनिङ्ग्यमिङ्ग्यमष्टलक्षणमीरितम्
इति वचनोक्तलक्षण प्रयुक्तं सुप्तिङन्तादिभेदेन व्याकरण प्रसिद्ध
सुबन्त तिङन्तादि भेदेन क्रमेण पदानुक्रमेण यत् । अधीतं तत् ।
अध्यायपदमित्यर्थः । यथा । इन्द्रः । वृत्राय । वज्रम् । प्रेति ।
अहरत् । उच्चार्य संहितावद्द्वे पदे प्रोक्तवोत्तरं पुनः । संदध्या
दुत्तरेणैव क्रमोऽर्थान्तं समापयेत् । द्वे पदे संहितावदुच्चार्य ।
तत्र द्वयोः पदयोः उत्तरं द्वितीयपदं पुनरुक्तवोत्रपदेनैव संदध्यात् ।
सः । अध्यायक्रम इत्यर्थः । यथा । देवा वै । वै देवयजनम् । देवयजन
मध्यवसाय । देवयजनमिति देव-यजनम् । अर्धर्चस्य अन्तं समाप्तिं
कुर्यात् ॥ यथा आपो ह । ह यत् । यत्प्रजापते ॥ प्रजापत इति प्रजा-
पते ॥ एवम् अनुवाकादीनामप्युपलक्षणम् ॥ किंच इङ्ग्यपदमध्ये विरामः ।
कथं प्राप्तिः । इङ्ग्यपदावसाने स्यादिति शब्दस्त्वसांहिते । तन्मध्ये
तु विवृत्तित्वं भाष्यकारैः प्रचोदितमिति । सर्वसम्मतशिक्षाया
मुक्तत्वात् । इङ्ग्यपदमध्ये विवृत्तित्वं नित्यम् । पदद्वयं
क्रमादुक्त्वा द्वितीयं प्रथमं पुनः । पुनश्च क्रमवद्ब्रूयात्सन्धिः
सा च जटा स्मृता । पदद्वयं क्रमात् । पदानुक्रमात् । सन्धितः उक्त्वा
अनन्तरं पुनः तद्द्वयोः द्वितीयं द्वितीयपदं च पुनः प्रथमं च उक्त्वा
ततः क्रमवद्ब्रूयाच्चेत् सा जटा स्मृता यथा । इहेहैषामेषामिहेहेहे
हैषाम् ॥ व ॥ अर्धर्चस्यादितो ब्रूयात्कामादन्ताद्विपर्ययात् ।
आदिं चान्तनयेदेवं क्रममालेति चोच्यते । अर्धर्चस्यादितः क्रमात् ।
अनुक्रमेण क्रमं ब्रूयात् । तदन्ततः । विपर्ययात् । विलोमतः क्रमं

ब्रूयात् । पुनः मध्यतः विलोमेन आदिं अर्धर्चादिं च मध्यतः । अनुलोमेन
 तदन्तं च प्रापयेत् सा क्रममालेत्युच्यते । यथा ॥ युञ्जानः प्रथमम् ।
 धियस्सविता । प्रथमं मनः । सविता तत्त्वाय तत्त्वाय सविता । मनः प्रथमम् ।
 सविता धियः । धिय इति धियः । प्रथमं युञ्जानः । एवं सर्वत्र वक्तव्या ॥
 पदोत्तरां जटामेव शिखेत्याहुर्महर्षयः । प्रातिशाख्यादिशास्त्रज्ञै
 मुनिभिर्या जटोच्यते । सन्धितस्सा पदोर्ध्वा चेच्छिखा सम्यगुदीरिता ।
 प्रातिशाख्यं आदिर्येषां तानि प्रातिशाख्यादीनि ॥ प्रातिशाख्यादीनि
 च तानि शास्त्राणि च प्रातिशाख्यादिशास्त्राणि तानि जानन्तीति
 प्रातिशाख्यादिशास्त्रज्ञाः तैर्मुनिभिर्या जटा उच्यते ।
 आदितः । अनेकानि पदानि प्रोक्त्वा पृथक् पृथक् । प्रत्येकं प्रत्येकं
 विलोमेन क्रमं जटां घनं वा वदेद्यदि सा रेखा प्रकीर्तिता । यथा ।
 इन्द्रो वृत्राय । वृत्रायेन्द्रः । इन्द्रो वृत्राय । वृत्राय वज्रम् ।
 वज्रं वृत्राय । वृत्रायेन्द्रः । इन्द्रो वृत्राय । वृत्राय वज्रम् ।
 वज्रं प्र । प्रवज्रम् । वज्रं वृत्राय । वृत्रायेन्द्रः । इन्द्रो
 वृत्राय । वृत्राय वज्रम् । वज्रं प्र । एवं अर्धर्चान्तं समाप्तिं
 कुर्यात् ॥ आदितः क्रमवद्ब्रूयादन्ततोऽपि विपर्ययात् । अर्धर्चस्यैव
 युक्तो यो मुनिभिर्ध्वज ईरितः । अर्धर्चस्यादितः क्रमात् । अनुक्रमेण
 क्रमादीन् ब्रूयात् । तस्य अन्ततः । विपर्ययात् । विलोमेनच ब्रूयात् ।
 एवं प्रकारेण यः । ग्रन्थः । उक्तः । सः । मुनिभिः । ध्वजावधान
 मितीरितम् । यथा । उभावाम् । वामिन्द्राग्नी । इन्द्राग्नी आहुवध्यै ।
 एवम् अन्तं नयेत् । विलोमेन यथा मादयध्यै सह । सह राधसः । राधस उभा ।
 उभाहुवध्यै । आहुवध्या इन्द्राग्नी । इन्द्राग्नी वाम् । वामुभा ।
 एवं वदेत् ॥ व ॥ क्रममुक्त्वा क्रमेणैव विलोमात्सन्धितो वदेत् ।
 अर्धर्चस्यैवमुक्तो यः क्रमदण्ड इतीरितः । अर्धर्चस्य आदितः अनुक्रमेण
 क्रममुक्त्वा तं विलोमे संहितावत् उक्त्वा एवम् अनेनक क्रमान्
 अनुक्रमेण उक्त्वा पृथक् पृथक् । प्रतिक्रमान्तात् । पूर्वोक्तक्रमान्

विलोमेन सन्धितः । संहितावत् वदेत् । एवं यः ग्रन्थः उक्तः सः क्रमदण्ड
 इतीरितः । यथा । देवा मनुष्याः । मनुष्या देवाः । देवा मनुष्याः ।
 मनुष्याः पितरः । पितरो मनुष्या देवाः । देवा मनुष्याः । मनुष्याः
 पितरः । पितरस्ते । ते पितरो मनुष्या देवाः ॥ व ॥ समारभ्यादितोऽ
 र्धर्चान्पृथक्पृथक्क्रमं वदेत् । तेषामनुक्रमादन्तं नयेदेवं रथः
 स्मृतः । आदितः अर्धर्चान् आरभ्य पृथक्पृथक् । प्रतिमंत्रस्य
 आनुपूर्व्येण क्रमाध्यायादिकं वाक्यग्रन्थं वा वदेत् । तेषामर्धर्चना
 मानुपूर्व्येण एवं पृथक्पृथक् क्रमादिकं वाक्यग्रन्थं वा उक्त्वा
 चतुर्णाम् अर्धर्चानाम् अन्तं नयेच्चेत् .. (तत्) रथावधानमिति
 स्मृतम् । यथा । सावित्राणि जुहोति । विष्णुमुखा वै । उत्सन्नयज्ञो वै ।
 देवासुरास्संयत्ताः । जुहोति प्रसूत्यै । वै देवाः । वा एषः । संयत्ता
 आसन् । एवमेव समाप्तिं कुर्यात् । वाक्यग्रन्थो यथा । ब्रह्म सन्धत्तं
 तन्मे जिन्वतम् । उद्धन्यमानमस्या अमेध्यम् । देवासुरास्संयत्ता आसन् ।
 उभये वा एते प्रजापतेरध्यसृज्यन्त । क्षत्रे सन्धत्तं तन्मे जिन्वतम् ।
 अपपाप्मानं यजमानस्य हन्तु । ते देवा विजयमुपयन्तः । देवाश्चासुराश्च ।
 एवं रथावधानम् ॥ व ॥ जटामुच्चार्य विधिवत्तृतीयं संहितेव हि ।
 विलोमेनानुलोमेन वदेच्चेत्स घनस्मृतः । विधिवत् । यथाशास्त्रेण
 द्वयोः पदयोः । जटामुक्त्वा तदुत्तरं तृतीयं पदं संहितावदुक्त्वा ततः
 विलोमेन अनुलोमेन च पदत्रयं वदेच्चेत् । सः घनः स्मृतः । यथा ।
 आहेहेहाहाहेहगतिर्गतिरिहाहाहेहगतिः । तयातयातयेहीह्यातयातयेहि ।
 एहीह्येह्येह्येह्या । इह्येहीह्यारोहरोहेहीह्यारोह ॥ व ॥
 द्विपदोऽष्टादशपदः पदैष्षोडशभिर्युतः । त्रयोदशपदश्चेति चतुर्धा घन
 ईरितः । द्वि पद घनः । अष्टादश पद घनः । षोडश पद घनः । त्रयोदश पद घनः ।
 एवं प्रकारेण तैत्तिरीयग्रन्थे चतुर्धा घनः प्रोक्तः । घनस्य
 चातुर्विध्यम् उत्तरत्र वचनरूपेण स्पष्टीकृतम् ॥ व ॥ यत्र द्वयोश्च
 पदयोः समानस्वरवर्णयोः । तृतीयेन घनो न स्यात् क्रमवत् द्विपदो घनः ।

यत्र द्वयोः समानस्वरवर्णयोः । पदयोस्सतोः तत्र उत्तरेण तृतीयेन पदेन
 घनो न स्यात् । तस्मात् । क्रमवत् द्विपदघनः । इत्यर्थः । नमो नमः ।
 भेषजं भेषजम् । सुवस्सुवः । देवो देवः । गायत्री गायत्री । संवत्सर
 स्संवत्सरः । समानस्वरवर्णपदयोरिति किम् । तरतितरतितरतितरतितरतितरति
 ब्रह्महत्यांब्रह्महत्यांतरतितरतितरतितरतिब्रह्महत्याम् । असूर्ता
 सूर्तासूर्तासूर्तासूर्तारजसोरजसस्सूर्तासूर्तासूर्तासूर्तारजसः ।
 तेतेतेतेतेतेवाचंवाचंतेतेतेतेवाचम् । उपशयउपशयउपशयउपशयउपशयउपशये
 भ्रातृव्यापनुत्यैभ्रातृव्यापनुत्याउपशयउपशयउपशयउपशयेभ्रातृव्यापनुत्यै ।
 अग्नीदग्नीनग्नीनग्नीदग्नीन्विव्यग्नीनग्नीदग्नीन्वि । मामामामामामा
 मामामामामामा । मामामामामाहिऐसीर्हिऐसीर्मामामामाहिऐसीः ।
 ननु त्रयाणां पदानां चतुर्णामपि वा घनप्रसिद्धिः । अत्र तु द्वयोः पदयोः
 कथमुच्यते ॥ सत्यम् । अत्र जटाकाले पञ्चसन्ध्यभावेऽपि यथा एकसन्धिरेव
 जटा भवति । तथैव क्रमजटावद्घन इत्यर्थः ॥

व ॥ त्रिक्रमस्य जटामुक्त्वा चतुर्थं सन्धितो भवेत् ॥ विलोमेनानुलोमेन
 चाष्टादशपदो घनः । प्रथमं त्रिक्रमस्य विधिवत् । जटा उक्त्वा ततः
 चतुर्थं चतुर्थपदं तेन सह संहितावदुक्त्वा तत्पदं चतुष्टयम् । विलोमेन
 अनुलोमेन च वदेच्चेत् । सः ॥ अष्टादशपदघन इत्यर्थः । यथा ।
 अर्यमायातियात्यर्यमार्यमायातिवृषभोवृषभोयात्यार्यमार्यमायातिवृषभः ॥
 व ॥ तत्त्रिक्रमे पूर्वपदेन युक्ते द्वयं जटावत्क्रमवत्तु शेषम् ।
 उक्त्वा विलोमादनुलोमतश्चेद्वदेत्पुनः षोडशभिः पदैः स्यात् ॥ घनसमये
 त्रिक्रमेषु पूर्वपदेन सन्धौ सत्याम् । त्रिक्रमे आदिपदं पूर्वपदेन
 सह जटावत् उक्त्वा शेषं पदद्वयं क्रमवदुक्त्वा तत्पदचतुष्टयं विलोमेन
 अनुलोमेन च वदेच्चेत् । सः । षोडशपदघन इत्यर्थः । यथा ॥ तंपूषापूषा
 तंतंपूषाधत्ताधत्तापूषातंतंपूषाधत्त ॥ सदक्षिणादक्षिणाससदक्षिणावर्त
 तावर्ततादक्षिणाससदक्षिणावर्तत । त्रयोदशपदघननिमित्तवचनस्य पूर्वमेव
 व्याख्यानं कृतम् । तस्मादेवं सर्वत्र घनश्चतुर्विधः अध्येतव्यः ।

त्रयोदशपदघने आर्षपौरुषसन्धिविचक्षणं करोति ॥ प्रथमः पञ्चमः षष्ठो
 द्वादशैकादशौ तथा । सांहिताः सन्धयः प्रोक्ता इतरे पौरुषा घने ॥
 प्रथमः पञ्चमः षष्ठः द्वादशः एकादशः । एते सन्धयः । सांहितायां भवाः
 सांहिताः । सन्धयः भवन्ति । द्वितीयः । तृतीयः । चतुर्थः । सप्तमः ।
 अष्टमः । नवमः । दशमः । एते सन्धयः । पौरुषा भवन्तीत्यर्थः ॥ यथा ॥
 मर्त्येष्वामर्त्येषुमर्त्येष्वेतीत्यामर्त्येषुमर्त्येष्वेति । अत्र यथा ॥
 मर्त्येष्वामर्त्येषु ॥ आ । आमर्त्येषु ॥ मर्त्येषुमर्त्येषु । मर्त्येष्वामर्त्येषु ॥ एति ।
 इतीति । इत्या । आमर्त्येषु । मर्त्येषुमर्त्येषु ॥ मर्त्येष्वामर्त्येषु । एति ॥
 ननु द्वितीयचतुर्थसप्तमदशमानां विलोमेनोच्चारणाभावे सति कथं सांहिताः
 सन्धयो न भवन्ति । तथा न । किंतु । आर्षवदुच्चारणाभावात् । एतेषाम्
 आर्षत्वं नास्ति । पौरुषत्वसिद्धिर्भवति ॥ व ॥ प्रग्रहत्वं जटायां
 स्याद्यस्य तस्य घनेऽपि च । अन्यस्वरपरोऽप्येवं सन्धिकार्यं न
 युज्यते । जटायां यस्य स्वरस्य प्रग्रहत्वं घनेऽपि च ॥ तस्य
 स्वरस्यैव प्रग्रहत्वं स्यात् ॥ घनसन्धिषु अन्यस्वरपरोऽपि सन्धिकार्यं
 नास्तीत्यर्थः ॥ यथा ॥ एतेपदेपदेएतेएतेपदेअथोअथोपदेएतेएतेपदेअथो ।
 तथोएवैवतथोतथोएवोत्तरेउत्तरेएवतथोतथोएवोत्तरे ॥ व ॥ पदानां ह्रस्व
 भाजां तु घनसन्धिषु ह्रस्वता । दीर्घत्वमनुलोमे स्यात्सर्वतः सन्धितो
 भवेत् ॥ पदविभागे ह्रस्वभाजां पदानां घनसन्धिषु ह्रस्वत्वं
 भवेदित्यर्थः ॥ तेषां अनुलोमसन्धिषु दीर्घत्वं प्राप्तम् । यथा ॥
 बोधाससबोधबोधासबोधिबोधिसबोधबोधासबोधि ॥ रिपवोननरिपवोरिपवोनाहहनरिपवो
 रिपवोनाह ॥ अथ ॥ पुनरुक्तवचनानां व्याख्यानं करोति ॥ व ॥
 उक्तं पुनः पञ्चपदं च वाक्यमित्युत्तरं वापि तथैव सर्वतः । ज्ञेयं बुधैः
 पूर्ववदन्ययुक्तं तत्रस्थलक्ष्यं न तु पूर्ववद्भवेत् ॥ पञ्च पदानि
 यस्मिन् तत् पञ्चपदम् ॥ वाक्यं स्थलान्तरे पुनरुक्तं चेत् ॥ तत्र
 लोपालोप विषय कार्यभाक्पदं सर्वत्र पूर्ववद्भवतीति बुधैः ज्ञेयम् ॥
 इतिशब्द उत्तरं यस्य तत् ॥ इत्युत्तरं वाक्यं वा पुनरुक्तं चेत् ॥

पूर्ववद्भवतीत्यर्थः ॥ तत्पुनरुक्तवाक्यस्थलक्ष्यं अन्यवाक्यस्थपदेन
 युक्तं चेत् ॥ पूर्ववत् न भवतीत्यर्थः ॥ द्रप्सश्चित्रं सप्त तेपः
 पुनश्चेन्नाकं विष्णो रक्ष देवस्य गोमान् । अग्ने त्वं न स्यादयं नः
 परित्वावो मा यज्ञं त्वस्य लोपः सहस्व ॥ द्रप्सश्चस्कन्द । चित्रं
 देवानामुदगात् । सप्त ते अग्ने समिधः । अपो अन्वचारिषम् ॥ पुनरूर्जा
 निवर्तस्व ॥ नाकं गृह्णानास्सुकृतस्य लोके ॥ विष्णोः क्रमोऽस्यरा
 तीयतः ॥ रक्षा माकिर्नो अघशऐस ईशत ॥ देवस्य त्वा सवितुः प्रसवेऽ
 श्विनोः ॥ गोमाऐ अग्नेऽविमाऐ अश्वी ॥ अग्ने त्वं नो अन्तमः ॥
 अयन्नो अग्निर्वरिवः कृणोतु ॥ परि त्वाग्ने पुरं वयम् ॥ आ वोर्वाची
 सुमतिर्ववृत्त्यात् ॥ मा यज्ञे हिऐसिष्टं मा यज्ञपतिं जातवेदसौ ॥
 सहस्वारातीस्सहस्वारातीयतः ॥ एतेषु वाक्येषु अलोपस्थलेषु पुनरुक्तेषु
 सत्सु एष्वाकारः ॥ एकार ओकारपूर्वो वा लुप्यते ॥ यथा ॥ द्रप्सश्च
 स्कन्द पृथिवीमनु द्यामिमं च योनिमनु यश्च पूर्वः ॥ तृतीयं योनिमनु
 सञ्चरन्तं द्रप्सं जुहोम्यनु सप्त होत्रा इति तृतीयकाण्डे प्रथमप्रश्ने
 लोपस्थले उक्तः ॥ पुनश्चतुर्थकाण्डे द्वितीयप्रश्ने अलोपस्थले उक्तः ॥
 अत्रापि लोपकार्यं भवति ॥ किं च ॥ एतेषु पुनरुक्तवाक्येषु घनाध्ययन
 कालेऽपि लोपालोपकार्यं पूर्ववद्भवतीत्यर्थः ॥ यथा ॥ गोमाऐ अग्नेग्ने
 गोमान्गोमाऐ अग्नेविमाऐ अविमाऐ अग्ने गोमान्गोमाऐ अग्नेविमान् ॥
 व ॥ यास्ते येन प्राणमग्ने पवस्व द्यौस्ते रक्षा चायुरग्ने नयैव ॥
 दध्यस्मिंश्चापिजश्च त्वमग्ने नैक्यश्चाकारोऽपि यः प्राणतः स्यात् ॥
 एतेषु वाक्येषु लोपविषयस्थलेषु पुनरुक्तेषु सत्सु एकार ओकारपूर्वो वा
 अकारः अनैक्यः न लुप्यते ॥ यथा ॥ यास्ते अग्ने सूर्ये रुचः ॥
 येनाग्ने सर्ववेदसम् ॥ प्राणं मे पाह्यपानं मे पाहि ॥ अग्ने पवस्व
 स्वपा अस्मे ॥ द्यौस्ते पृष्ठं पृथिवी सधस्थम् ॥ द्यौस्ते पृष्ठं
 पृथिवी सधस्थमिति वाक्यं चतुर्थकाण्डे अलोपस्थले उक्तम् ॥ पुनः
 पञ्चमकाण्डे सप्तमप्रश्ने लोपस्थले पुनरुक्तं भवति ॥ तत्र कथं पुनरुक्त

सिद्धिः स्यात् ॥ तथा न ॥ पूर्वत्र उक्तवाक्यं उत्तरत्र ग्रन्थे
मन्त्रे ब्राह्मणे वा पुनः पुनरुक्तं चेत् ॥ तस्यापि पुनरुक्त-
सिद्धिरस्ति ॥ किं च ॥ सप्त ते अग्ने समिधः ॥ प्राणं मे पाह्यपानं
मे पाहि ॥ अग्ने पवस्व स्वपा अस्मे वर्चस्सुवीर्यम् ॥ त्वमग्ने
व्रतपा असि देवः ॥ द्यौस्ते पृष्ठं पृथिवी सधस्थमित्यत्रापि पुन
रुक्तसिद्धिर्भवति ॥ रक्षा च नो अधि च देव ब्रूहि ॥ आयुर्यज्ञेन
कल्पतां प्राणः ॥ अग्ने नय सुपथा राये अस्मान् ॥ दधिक्राव्णो
अकारिषम् ॥ अस्मिन्सधस्थे अध्युत्तरस्मिन् ॥ वाजश्च प्रसवश्चापिजश्च
क्रतुश्च ॥ त्वमग्ने व्रतपा असि ॥ यः प्राणतो निमिषतः ॥ व ॥
आयुर्वर्चस्सन्त्वमग्ने तनूपा ज्योतिष्मन्तं मानुषीभ्यो विधेम ॥
त्वामारण्यं पावकोऽग्रे जनिष्वागत्याथर्वा सीद चाग्निं त्वलोपम् ॥
एतेषु वाक्येषु लोपविषयस्थलेऽपि पुनरुक्तेषु सत्सु अकारः न लुप्यते ॥
यथा ॥ आयुर्दा अग्नेऽस्यायुर्म देहीत्याह ॥ वर्चोदा अग्नेऽसि
वर्चो मे देहीत्याह ॥ संत्वमग्ने सूर्यस्य वर्चसा गथा इत्याह ॥
तनूपा अग्नेऽसि तनुवं मे पाहीत्याह ॥ ज्योतिष्मन्तं त्वाग्ने
सुप्रतीकमित्याह ॥ मानुषीभ्यस्त्वमङ्गिर इत्याह ॥ विधेम ते परमे
जन्मन्नग्न इति ॥ त्वामग्ने पुष्करादधीत्याह ॥ आरण्यमनु ते दिशामी
त्याह ॥ पावको अस्मभ्ये शिवो भवेत्याह ॥ अग्रे बृहन्नुषसामूर्ध्वो
अस्थादित्याह ॥ जनिष्वा हि जेन्यो अग्रे अह्नामित्याह ॥ आगत्य
वाज्यध्वन आक्रम्य वाजिनृथिवीमित्याह ॥ ननु ॥ आगत्य वाज्यध्वन
इत्यत्र ब्राह्मणे मन्त्रलोपे सति एष मन्त्रः मन्त्रान्तरवाक्येन
ब्राह्मणे सति कथं पुनरुक्तसिद्धिः ॥ तथा न ॥ तयोः मन्त्रद्वयोः
क्रतुप्रयोगे एकक्रियानिर्दिष्टत्वात् ॥ मन्त्रद्वयस्य एकं ब्राह्मण
वाक्यमुक्तं तस्मात् एतद्ब्राह्मणवाक्यस्य पुनरुक्तसिद्धिर्भवति ॥
अथर्वा त्वा प्रथमो निरमन्थदग्न इत्याह ॥ सीद त्वं मातुरस्या उपस्थ
इति ॥ अग्निं पुरीष्यमङ्गिरस्वदच्छेम इत्याह ॥ व ॥ ता अस्याश्मँ

स्ते सुवर्यं प्रमातृ प्रेद्धो यक्षत्वमग्ने समास्त्वा ॥ मा द्यावा
 चायं स जातो निषीदन्नः प्रेदग्ने त्वमग्ने त्वलोपः ॥ एतेषु वाक्येषु
 लोपविषयस्थलेऽपि पुनरुक्तेषु सत्सु अस्य अकारस्य अलोप एव स्यात् ॥
 यथा ॥ ता अस्य सूददोहस इत्याह ॥ अश्मँस्ते क्षुदमुं ते शुगृच्छतु
 यं द्विष्म इत्याह ॥ सुवर्यन्तो नापेक्षन्त इत्याह ॥ प्र मातृभ्यो
 अधि कनिक्रदद्गा इत्याह ॥ प्रेद्धो अग्ने दीदिहि पुरो न इत्यौदुम्ब
 रीम् ॥ यक्षदग्निर्देवो देवाए आ च वक्षदित्याह ॥ त्वमग्ने सूर्य
 वर्चा असीत्याह ॥ समास्त्वाग्न ऋतवो वर्धयन्त्वित्याह ॥ माद्यावा
 पृथिवी अभिशूशुचो मान्तरिक्षं मा वनस्पतीनित्याह ॥ अयए सो अग्निरिति
 विश्वामित्रस्य ॥ स जातो गर्भो असि रोदस्योरित्याह ॥ निषीदन्नो अप
 दुर्मतिए हनदित्याह ॥ प्रेदग्ने ज्योतिष्मान् याहीत्याह ॥ त्वमग्ने
 व्रतपा असीत्याह ॥ व ॥ उख्येऽङ्गिर इति क्रम्याध्वनोर्परति पावकः ॥
 भवत्यग्नेन इत्यादिष्वकारो लोप उच्यते ॥ एतेषु पुनरुक्तगतपदेषु
 अन्यपदयुक्तेषु सत्सु अकारस्स्यात् ॥ उख्ये यथा ॥ मानुषीभ्यस्त्व
 मङ्गिर इत्याहेत्यत्र ॥ अङ्गिर इतीत्यङ्गिरोङ्गिर इत्याहाहेत्यङ्गिरो
 ङ्गिर इत्याह ॥ अध्वन आक्रम्याक्रम्याध्वनोध्वन आक्रम्य वाजिन्
 वाजिन्नाक्रम्याध्वनोध्वन आक्रम्य वाजिन् ॥ अर्पयति पावकः पावकोर्पयत्य
 र्पयति पावको अस्मभ्यमस्मभ्यं पावकोर्पयत्यर्पयति पावको अस्मभ्यम् ॥
 भवत्यग्ने भवति भवत्यग्ने बृहन्बृहन्नग्ने भवति भवत्यग्ने बृहन् ॥
 अग्न इतीत्यग्नेनइति वैकङ्कतीवैकङ्कतीमित्यग्नेन इति वैकङ्कतीम् ॥
 व ॥ उदात्त तुनु पूर्वो वश्चादौ लोपो भवेत्सदा ॥ तुश्च नुश्च तुनू
 उदात्तौ तुनुपूर्वौ यस्मात् सः तथोक्तः ॥ उदात्ततुनुपूर्वः ॥ चादौ
 चादिगणे वः वकारो लुप्यते ॥ यथा ॥ तेतुतेतेत्वाववावतुतेतेत्वाव ॥
 इन्नुन्विदिन्वैवैन्विदिन्वै ॥ चादाविति किम् ॥ विदुषोनुविदुषो
 विदुषोनुयज्ञंयज्ञंनुविदुषोविदुषोनुयज्ञम् ॥ वरुणस्तु तुवरुणोवरुण
 स्त्वेनमेनंवरुणोवरुणस्त्वेनम् ॥ व ॥ ऊकारस्याप्यनित्यस्य वकारादेश

ईरितः ॥ ह्रस्वोपलक्षणन्यायाद्घनसन्धिषु सर्वतः ॥ अनित्यदीर्घस्य
 ऊकारस्य ह्रस्वोपलक्षणत्वात् ॥ तस्य ऊकारस्य सर्वत्र घनसन्धिषु
 वकारादेशः स्यात् ॥ यथा ॥ अस्माभिरुवुवस्माभिरस्माभिरूनुवस्माभि
 रस्माभिरूनु ॥ एतादृक्षासउवुवेतादृक्षासएतादृक्षासऊषुणोनस्वेतादृक्षास
 एतादृक्षासऊषुणः ॥ समतोतस्सऐसमतउवुवतस्सऐसमतउ ॥ व ॥ न सकार
 षत्वमेति महि सृज्यध्वमत्र वै ॥ ऋकाररेफवत्सूत्रं बलवत्तरमुच्यते ॥
 महि सृज्यध्वमित्यत्र सकारः षत्वं न प्राप्नोति ॥ ऋकारश्च रेफश्च
 ऋकाररेफौ ॥ तावस्मिन्स्त इत्यृकाररेफवत् ॥ तस्मिन् ऋकाररेफवतीत्ये
 तत्सूत्रं महि सृज्यध्वमित्यत्र अत्यन्तं बलमित्युच्यते ॥ यथा ॥
 सृज्यध्वंमहिमहिसृज्यध्वऐसृज्यध्वंमहिवर्चोवर्चोमहिसृज्यध्वऐसृज्यध्वं
 महिवर्चः ॥ ननु महि सृज्यध्वमित्यत्र ॥ महिद्यविपद्यवग्रहपूर्व इति
 षत्वप्राप्तिः ॥ ऋकाररेफवतीति तस्य निषेधः ॥ एतत्सूत्रद्वये प्राप्ते
 सति ॥ सामान्योक्तस्तु सर्वत्र विशेषो नैव दृश्यते ॥ तयोरेकत्र
 चाल्पस्थे विशेषो बलवान्स्मृत इति न्यायेन ग्रहणप्राबल्यात् ॥ कथं
 षत्वप्राप्तिर्नास्ति ॥ तथा न ॥ यत्र स्यान्महि सृज्यध्वं तत्र
 षत्वं न पौरुषे । ऋवतः प्रतिषेधाच्च महि सप्त च दर्शनादिति न्याय
 पञ्चाशद्वचनाच्च ॥ अत्र षत्वनिषेधो भवतीत्यर्थः ॥ व ॥ विलोमेषु
 तृतीयोनश्चान्नमन्येन्य उच्चकः ॥ नोणं नाप्नोति प्रकृतावाप्नोत्येव
 तृतीयनः ॥ विलोमेषु तृतीयो नकारः ॥ अन्नमित्यत्र नकारः । अन्ये
 इत्यत्र न्यः उदात्तश्चेत् ॥ तत्र नकारः णत्वं न प्राप्नोति ॥ किं
 तु ॥ प्रकृतौ संहितायां तृतीयनकारो णत्वमाप्नोतीत्यर्थः ॥ यथा ॥
 निशितायान्निर्णिनिशितायान्निशितायान्निर्वपेद्वपेन्निर्णिशिताया
 न्निशितायान्निर्वपेत् ॥ अन्नंप्रप्रान्नमन्नंप्रयच्छतियच्छतिप्रा
 न्नमन्नंप्रयच्छति ॥ प्रान्योन्यः प्रप्रान्यश्शऐसतिशऐसत्यन्यः
 प्रप्रान्यश्शऐसति ॥ संहितायां तृतीयो नकारो यथा ॥ ताभिर्निर्णि
 ष्टाभिस्ताभिर्निर्णेनिकेनेनिकेनिष्टाभिस्ताभिर्निर्णेनिके ॥

निर्णेनिकेनेनिकेनिर्णिर्णेनिकेयायानेनिकेनिर्णिर्णेनिकेयाः ॥

व ॥ टात्परस्य नकारस्य णत्वप्राप्तमितीरितम् ॥ टकारात् परस्य नकारस्य
णत्वं णकारं प्राप्तमिति बुधैरीरितम् ॥ यथा ॥ नृषदेवड्वण्णृषदेनृषदे
वडप्सुषदेअप्सुषदेवण्णृषदेनृषदेवडप्सुषदे ॥ टात्पूर्व इति किम् ॥
यन्नवन्नवंयद्यन्नवमैदैन्रवंयद्यद्यन्नवमैत् ॥ व ॥ पुनः शब्दे
विसर्गस्य सत्त्वं स्यात्तु परे कृधि ॥ पुनरिति पदे विसर्गस्य कृधीति
पदे परे सति सत्त्वं भवतीत्यर्थः ॥ यथा ॥ कृधिपुनः पुनस्कृधिकृधिपुन
नोनः पुनस्कृधिकृधिपुनर्नः ॥ ननु विविशुः पुरुः पुनरिति ॥ कृधिपि
न्यपथे पर इति विधि निषेध सूत्रद्वये प्राप्ते सति विसर्गस्य सत्त्वं
कथं स्यादिति चेत् ॥ मैवम् ॥ मंस्थाः ॥ ग्रहणं त्वेकमुद्दिश्य
पदं वै क्रियते यतः ॥ तदन्यत्र तु न ग्राह्यं यज्जटाभिमतैरिति व्यास
शिक्षावचनेन च ॥ किं च ॥ कृध्युत्तरे पुनः शब्दे विलोमे सत्त्वमिष्यते ॥
नाध्वरं चेति सूत्रेणावग्रहस्थे निषिध्यत इति न्यायपञ्चाशद्वचनेन च
पुनस्कृधीत्यत्र विसर्गस्य सत्त्वप्राप्तिरेव भवति ॥ व ॥ इडरत्र
विसर्गस्स्यात्परिधिग्रहणे परे ॥ नकारमाप्नुयात्तत्र ग्रहणप्रबलादिह ॥
इडः इति ग्रहणे विसर्जनीयः परिधिपरे सति सत्त्वमाप्नोतीत्यर्थः ॥ यथा ॥
परिधिरिडइडस्परिधिः परिधिरिडईडितईडितइडस्परिधिः परिधिरिडईडितः ॥
यजमानस्यपरिधिः परिधिर्यजमानस्ययजमानस्यपरिधिरिडइडस्परिधिर्यजमानस्य
यजमानस्यपरिधिरिडः ॥ ननु इडस्परिधिरित्यत्र धषवति निषेधे प्राप्ते
सति विसर्गस्य कथं सत्त्वप्राप्तिरिति चेत् ॥ नैवम् ॥ आविर्निरिड इति
सूत्रेण इडः इति ग्रहणसामर्थ्यादेव विशेषो बलवान्स्मृत इति न्यायेन
विसर्गस्य सत्त्वप्राप्तिरेव विशेषः ॥ व ॥ विश्वतः क्षत्रमित्यत्र न
विसर्गस्समाप्नुयात् ॥ विश्वतः क्षत्रमित्यत्र विसर्गः सत्त्वं न
प्राप्नोतीत्यर्थः ॥ यथा - क्षत्रं विश्वतो विश्वतः क्षत्रं क्षत्रं
विश्वतो धारय धारय विश्वतः क्षत्रं क्षत्रं विश्वतो धारय ॥ ननु विश्वतः
क्षत्रमित्यत्र विश्वतोश्मनस्तमस इति सूत्रेण विश्वतोग्रहणसामर्थ्यात् ॥

विसर्जनीयस्य सत्त्वं किं न स्यात् ॥ सत्यम् ॥ न क्षपर इति सूत्रेण
 विसर्जनीयस्य सन्धिविधिरेव नास्ति ॥ ननु ॥ नक्षपर इति सामान्ये
 नोच्यते ॥ विश्वत इति विशेषः ॥ सामान्यविशेषयोः विशेषो बलवानिति
 न्यायेन सत्त्वप्राप्तौ सत्यां कथं निषेध इति चेत् ॥ मैवम् ॥
 कखपोर्ध्वनिमित्तेन यत्र सत्त्वादिकं भवेत् ॥ तत्रैव क्षपरश्चेत्स
 तद्विधिर्न भवेत्कवचिदिति न्यायपञ्चाशत्कारैरुक्तत्वात् ॥ क्षपरो
 विसर्जनीयः सन्धिविधिं नप्राप्नोतीत्यर्थः ॥ व ॥ स्यान्मकारः केवलो
 नुस्वारोऽपि वा । अन्यधर्मेण रहितो द्विमात्रः परिकीर्तितः ॥
 जपरो घनपरो वा मकारः केवलोऽनुस्वार इति विज्ञेयः ॥ एषोऽनुस्वारः
 अन्यधर्मेण रहितः ॥ द्वित्वादिरहितः द्विमात्राकालसहित इत्यर्थः ॥
 तथा चेत् ॥ अन्यवर्णस्य अनुस्वारस्य कथं प्राप्तमिति चेत् ॥ अमित्य
 नुस्वार इति पाणिनीये उक्तत्वात् । अस्य वर्णस्य अनुस्वारत्वं सिद्धम् ॥
 किं च ॥ द्विमात्राकालत्वाच्च ॥ यथा ॥ संज्ञानएवैवसंज्ञानेसंज्ञानएव
 संज्ञानऐसंज्ञानमेवसंज्ञानेसंज्ञानएवसंज्ञानम् ॥ मृतायानुस्तरणीमनु
 स्तरणीं मृताय मृतायानुस्तरणीं घन्ति घन्तयनुस्तरणीं मृताय मृताया
 नुस्तरणीं घन्ति ॥ एवंपर इति किम् ॥ तं पत्नीभिः ॥ बाहुं ज्याया
 हेतिम् ॥ व ॥ अप्यकारादिवचनं प्रकृतौ कारयभाग्भवेत् ॥ विलोमेषु च
 सर्वत्र कार्यभाङ्गं भवेत्सदा ॥ अप्यकारादीति यदुक्तं तत् ॥ प्रकृतौ
 संहितायां सर्वदा लोपागमविकारादि कार्यविषये भवतीत्यर्थः ॥ अविच्छे
 दायैन्द्राः ॥ अगोअर्घं यजमानम् ॥ अप्यकारादिवचनं विलोमेषु जटाघन
 सन्धिषु कार्यभाङ्गं भवतीत्यर्थः ॥ यथा ॥ तामविद्वानविद्वान्तांताम
 विद्वान्प्रतिगृह्णातिप्रतिगृह्णात्यविद्वान्तांतामविद्वान्प्रति
 गृह्णाति ॥ व ॥ यरौ स्यातां यस्य नस्य प्रकृतौ तस्य पौरुषे ॥ यश्च
 रश्च यरौ यकाररेफौ संहितायां यस्य नकारस्य स्यातां तस्य नकारस्यैव
 पौरुषे जटाघनसन्धिषु अन्यस्वरपरोऽपि स्यातां यथा ॥ एतान्योषाए
 अपुष्यत् ॥ उदयाए अजस्रम् ॥ विलोमेषु यथा ॥ सएतानेतान्थ्ससएतान्यो

षान्योषाएएतान्थ्ससएतान्योषान् ॥ अथासपत्नान्थ्सपत्नाएअथाथासपत्नाए
 इन्द्रइन्द्रस्सपत्नाएअथाथासपत्नाएइन्द्रः ॥ व ॥ निषेधः प्रकृतौ
 यस्य विलोमे तस्य वै भवेत् ॥ प्रकृतौ आर्षेयस्य नकारस्य यरौ निषेद्धौ
 भवतः ॥ पौरुषे जटाघनसन्धिषु तस्य नकारस्यैव निषेद्धौ स्याताम् ॥
 यथा ॥ अमित्रानुदुदमित्रानमित्रानुन्नयामिनयाम्युदमित्रानमित्रानु
 न्नयामि ॥ अदितिः श्रपयाञ्छ्रपयानदितिरदितिः श्रपयानितीति श्रपयानदिति
 रदितिः श्रपयानिति ॥ व ॥ अनन्यस्वरसंमिश्रात्तत्तस्मादयुतात्पदात् ॥
 उत्वाज्जटादिषु ह्यत्र वागमोच्यर ईरितः ॥ अन्यस्वरसंमिश्रो न भवती
 त्यनन्यस्वरसंमिश्रः ॥ तस्मात् ॥ अनन्यस्वरसंमिश्रात् तत् तस्मात्
 ताभ्याम् अयुतात् पदात् ऊत्वात् अच्यरस्सन् सन्धिकाले वकारागमस्स्यात् ॥
 यथा ॥ सेदित्ससेदुवुवित्ससेदु ॥ सउवुससउवेकविऐशवर्तनिरेकविऐशवर्तनि
 रुससउवेकविऐशवर्तनिः ॥ अनन्यस्वरसंमिश्रादिति किम् ॥ उतुतूत्वैवै
 तूत्वै ॥ ऊषुणोनस्सूषुणऊतयऊतयेनस्सूषुणऊतये ॥ तत्तस्मादयुतादिति
 किम् ॥ सतस्मात्तस्मात्ससतस्मादूतस्मात्ससतस्मादु ॥ इदुवुविदिदुत
 तद्विदुतत् ॥ दादंकारादिति किम् ॥ अतिष्ठिपा ३ यज्ञपता ३ उयज्ञ
 पता ३ वतिष्ठिपा ३ अतिष्ठिपा ३ यज्ञपता ३ वितीतियज्ञपता ३ वतिष्ठिपा ३
 अतिष्ठिपा ३ यज्ञपता ३ विति ॥ व ॥ एत्वमवर्णपूर्वे ताविवर्णोत्तर
 आप्नुतः ॥ अवर्णश्चासौ पूर्वश्च अवर्णपूर्वः ॥ तस्मिन् ॥ इवर्णश्चा
 सावुत्तरश्च इवर्णोत्तरः ॥ तस्मिन् ॥ अवर्णपूर्वे इवर्णोत्तरे सति उभे
 अक्षरे सन्धितः एकारमाप्नुतः ॥ यथा ॥ एतीत्येत्याहाहाहेत्येत्याह ॥
 अपेतेतापापेतेतीतीतापापेतीति ॥ व ॥ उवर्णस्योत्वमेदैद्वा परऐत्व
 मवाप्नुतः ॥ अवर्णपूर्वत्वमन्वादिशतीत्यपिशब्दः अवर्णपूर्वे उवर्णपरे
 सति उभे अक्षरे सन्धितः ओकारमाप्नुतः ॥ यथा ॥ अदन्त्युवुवदन्त्य
 दन्त्युवेवैवोदन्त्यदन्त्युवेव ॥ उपागामगामुपोपागामितीत्यगामुपोपा
 गामिति ॥ सान्निध्यादवर्णपूर्व इति लभ्यते ॥ अवर्णपूर्वे एकारे एकारे
 वा परे सति उभे अक्षरे सन्धितः एकारमाप्नुतः ॥ यथा ॥ राधआराधोराध

ऐत्येत्याराधोराधेति ॥ ऐत्येत्यैतिसोमच्युतऐसोमच्युतमेत्यैतिसोम
 च्युतम् ॥ अच्छैत्येत्यच्छाच्छैत्येत्येत्यच्छाच्छैत्यति ॥ इत्याहा
 हेतीत्याहैन्द्र्यैऑङ्०२न्द्र्याहेतीत्याहैन्द्री ॥ व ॥ ओदौदौकार
 मयमेदवमोदत्परो न चेत् । ऐदायमौकारश्चाप्नोत्यवर्णपूर्वः ॥ अवर्णपूर्वे
 ओत् ओकारो वा औकारो वा परश्चेत् ॥ सन्धितः उभे अक्षरे औकारमाप्नुतः ॥
 यथा ॥ अरुन्धौषधीरोषधीरुन्धारुन्धौषधीर्वनस्पतीन्वनस्पतीनोषधीरुन्धा
 रुन्धौषधीर्वनस्पतीन् ॥ औद्ग्रहणस्यौद्ग्रहणत्वमौद्ग्रहणत्वमौद्ग्रहण
 स्यौद्ग्रहणस्यौद्ग्रहणत्वमृचचौद्ग्रहमत्वमौद्ग्रहणस्यौद्ग्रहणस्यौ
 द्ग्रहणत्वमृचा ॥ एत् एकारः ॥ अयमिति विकारमापद्यते ॥ ओत् ओकारः ॥
 अवमिति विकारमापद्यते ॥ अकारादन्यस्वरपरश्चेत् ॥ यथा ॥ अग्रेगुवो
 ग्रेग्रेग्रेगुवोग्रेगुवोग्रइममिममग्रेग्रेगुवोग्रेगुवोग्रइमम् ॥
 अवादेशो यथा ॥ उवेवैववुवेवास्यास्यैववुवेवास्य ॥ इदुवुविदिदुहेताहेत
 विदिदुहेता ॥ उचचवुवुचैनमेनंचवुचैनम् ॥ अकारादन्यस्वरपर इति किम् ॥
 अग्रेअग्निमग्निमग्रेग्रेअग्निऐरायोरायोग्निमग्रेग्रेअग्निऐरायः ॥
 अन्विदिदन्वन्विदनुमतेनुमतइदन्वन्विदनुमते ॥ व ॥ ऐदायमावमौकारश्चा
 प्नोत्येवाच्यरे तथा ॥ ऐत् ऐकारः आयमिति विकारमाप्नोति ॥ औत् औकारः ॥
 आवमिति विकारमाप्नोति ॥ अच्यरे सति ॥ यथा ॥ आसामहाएवैवासामहाआसामहा
 एवेमाविमावेवासामहाआसामहाएवेमौ ॥ पूतावेवैवपूतौपूतावेवैनावेनावेवपूतौ
 पूतावेवैनौ ॥ व ॥ ऋकारोर्ध्वे वर्णपूर्वे विकारमाप्नुतः ॥ ऋकारपरे
 अवर्णपूर्वे सति उभे अक्षरे सन्धितः ॥ अरमिति विकारमाप्नुतः ॥ यथा ॥
 एषर्गृगेषैषर्षर्वदेवत्यासर्वदेवत्यर्गेषैषर्षर्वदेवत्या ॥
 एषर्गृगेषैषर्षर्षर्वाणिसर्वाण्यरेषैषर्षर्षर्वाणि ॥ ऋध्यतेपापर्ध्यत
 ऋध्यतेपवैवाअपर्ध्यतऋध्यतेपवै ॥ अवर्णपूर्व इति किम् ॥ यदृच्यृचि
 यद्यदृच्यध्यध्यृचियद्यद्यृच्यधि ॥ ऋकारपर इति किम् ॥ एहीह्येहीमानि
 मानिह्येहीमान् ॥ व ॥ ओपप्रावचपूर्वश्चेदारमृत्पर आप्नुतः ॥
 आ ॥ उप ॥ प्र ॥ अव ॥ एवंपूर्वः ॥ ऋकारपरश्चेत् उभयोस्सन्धीयमाने

आरमिति विकारमाप्नुतः ॥ यथा ॥ ऋचासादयति सादयत्यार्चर्चासादयति स्वया
 स्वया सादयत्यार्चर्चासादयति स्वया ॥ ऋतव्याउपोपार्तव्याऋतव्याउपदधाति
 दधात्युपार्तव्याऋतव्याउपदधाति ॥ ऋषभमुपोपार्षभमृषभमुपयन्तियन्त्यु
 पार्षभमृषभमुपयन्ति ॥ ऋतुनाप्रप्रार्तुनर्तुनाप्रेष्येष्यप्रार्तुन
 र्तुनाप्रेष्य ॥ ऋतूनामवावार्तूनामृतूनामवरुन्धेरुन्धेवार्तूनामृतूना
 मवरुन्धे ॥ एवंपूर्व इति किम् ॥ ऋध्यतेपापर्ध्यतार्ध्यतेपवैवाअप
 र्ध्यतऋध्यतेपवै ॥ तमृगृक्तन्तमृगुदुदृक्तन्तमृगुत् ॥ ऋगुदुदृगु
 दयच्छदयच्छदुदृगुदयच्छत् ॥ ऐत्येत्यैतितत्तदेत्यैतितत् ॥ व ॥
 एषां सन्धावुदात्तश्चेदुदात्तस्सन्धिरुच्यते ॥ एषां एत्वमवर्णपूर्वे
 त्यादिवचनोक्तग्रहणानां सवर्णदीर्घग्रहणानां च सन्धौ पूर्वतः परतः
 उभयतो वा उदात्तश्चेत् एक एव उदात्तस्स्यात् ॥ यथा ॥ भक्षाभक्षभक्षे
 हीह्याभक्षभक्षेहि ॥ इदेदिदागनीगन्तिगनीगन्त्येदिदागनीगन्ति ॥
 इत्याहाहेतीत्याहाहेतीत्याहा ॥ आहाहाहाहिह्याहाहाहाहि ॥ गातुमितेत
 गातुंगातुमितेतीतीतगातुंगातुमितेति ॥ वक्ष्यन्तीवेववक्ष्यन्तीवक्ष्य
 न्तीवेदिदिववक्ष्यन्तीवक्ष्यन्तीवेत् ॥ इवेदिदिवेदेदिवेवेदा ॥
 व ॥ स्वारस्सन्धिश्च विज्ञेयो नित्यस्वारानुदात्तयोः ॥ नित्यस्वार
 श्चानुदात्तस्य नित्यस्वारानुदात्तौ तयोस्सन्धिः स्वरितो भवतीत्यर्थः ॥
 यथा ॥ छव्योपाकृतायोपाकृतायछव्याछव्योपाकृतायस्वाहास्वाहोपाकृताय
 छव्याछव्योपाकृतायस्वाहा ॥ कन्येवेवकन्याकन्येवतुन्नातुन्नेवकन्या
 कन्येवतुन्ना ॥ याज्यैषैषायाज्यायाज्यैषावैवाएषायाज्यायाज्यैषावै ॥
 क्वास्यास्यक्वाऑङक्वास्याहवनीयआहवनीयोस्यक्वाऑङक्वास्याहवनीयः ॥
 नित्यस्वार इति किम् ॥ देवतयाच्छाच्छदेवतयादेवतयाच्छैत्येत्यच्छदेवतया
 देवतयाच्छैति ॥ इत्यत्र एतद्वचनलक्षणेन स्वरितो न स्यात् ॥ किंतु ॥
 उच्चादुत्तरतो नीचः स्वरितं प्रतिपद्यत इति वचनेन स्वरितः स्यात् ॥
 अनुदात्त इति किम् ॥ अधक्वक्वाधाधक्वतानूनप्त्रंतानूनप्त्रंक्वाधाथ
 क्वतानूनप्त्रम् ॥ व ॥ अनुशब्द उकारस्य यदि वस्स्याज्जटादिषु ॥

लुप्ताकारस्संहितायां विनाकारो न लुप्यते ॥ अन्वित्यत्र उकारस्य
वकारादेशे यदि जटाघनसन्धिषु अकारो न लुप्यते ॥ संहितायां लुप्ताकारो
विना ॥ अपो अन्वन्वपोपो अन्वचारिषमचारिषमन्वपोपो अन्वचारिषम् ॥
संहितायां लुप्ताकारो विनेति किम् ॥ अनुगावोगावोअन्वनुगावोन्वनुगावो
अन्वनुगावोनु ॥ गावोन्वनुगावोगावोनुभगोभगोनुगावोगावोनुभगः ॥ व ॥
प्रकृतौ हल्परध्वर्यो ह्रस्वमश्वपदं यदि ॥ अग्नयोअग्नयोत्रैव ह्यलोप
स्यात्तु पौरुषे ॥ प्रकृतौ संहितायां अध्वर्यो इति ग्रहणे हल्पर सति
अश्वेतिपदं ह्रस्वभावचेत् ॥ अधोग्रहणपूर्वमथो इत्यत्र च अग्नयः
पूर्वमग्नय इत्यत्र च पौरुषे जटाघनसन्धिषु अकारो न लुप्यते ॥ यथा ॥
अध्वर्योसुचैसुचमध्वर्योअध्वर्योसुचमासुचमध्वर्योअध्वर्यो
सुचमा ॥ प्रकृतौ हल्पर इति किम् ॥ अध्वर्योवेरवेरध्वर्योध्वर्योवे
रपा(३) अपा(३) अवेरध्वर्योध्वर्योवेरपाः ॥ अश्वाजनिप्रचेतसःप्रचेतसो
अश्वाजन्यश्वाजनि प्रचेतसोश्वानश्वान्प्रचेतसो अश्वाजन्यश्वाजनि
प्रचेतसोश्वान् ॥ ह्रस्व इति किम् ॥ देवहूतमाऐअश्वाऐअश्वान्देव
हूतमान्देवहूतमाऐअश्वाऐअग्नेअग्नेश्वान्देवहूतमान्देवहूतमाऐअश्वाऐ
अग्ने ॥ भरन्तोश्वायाश्वायाभरन्तोभरन्तोश्वायेवेवाश्वायभरन्तोभरन्तो
श्वायेव ॥ नोग्नयो अग्नयोनो नोग्नयः पप्रयः पप्रयो अग्नयोनो नोग्नयः
पप्रयः ॥ यानग्नयोअग्नयोयान्याग्नयोन्वतप्यन्तान्वतप्यन्ताग्नयोयान्
यानग्नयोन्वतप्यन्त ॥ अथोयोयोअथोअथोयइषुधिरिषुधिर्योअथोअथोयइषुधिः ॥
अथोपूर्व इति किम् ॥ अथोयोथो ॥ व ॥ निमित्तं वापि लक्ष्यं वा द्विपद
ग्रहणं यदि ॥ व्युत्क्रमे कार्यमेकेन विलोमेषु द्वयेन च ॥ निमित्तिनः
ग्रहणस्य पूर्वनिमित्तं परनिमित्तं वा लक्ष्यं निमित्ति वा द्विपदग्रहणं
पदद्वयग्रहणं यदि क्रमे एकपदेन षत्वणत्वाधिकार्यं भवति ॥ विलोमेषु
जटाघनसन्धिषु पदद्वयेनैव कारेयं भवतीत्यर्थः ॥ क्रमे यथा ॥ गृहणा
म्यग्रे ॥ अग्रे अग्निम् ॥ स्वानासोदिवि ॥ दिविषन्तु ॥ विलोमे
यथा ॥ स्वानासोदिविदिविस्वानासस्स्वानासोदिविषन्तुसन्तुदिविस्वानास

स्स्वानासोदिविषन्तु ॥ अग्रेअग्निमग्निमग्रेअग्निऐरायोरायोग्नि
 मग्रेअग्निऐरायः ॥ तेस्मिन्नस्मिन्तेतेस्मिन्यज्ञेयज्ञेअस्मिन्
 तेतेस्मिन्यज्ञे ॥ विद्मनापसमस्मिन्नस्मिन्विद्मनापसंविद्मनापस
 मस्मिन्यज्ञेयज्ञेअस्मिन्विद्मनापसंविद्मनापसमस्मिन्यज्ञे ॥ व ॥
 संयुतोर्ध्वं ह्रस्वपूर्वोनुस्वारो द्वित्वमाप्नुयात् ॥ संयुतः ऊर्ध्वः
 यस्य सः संयुतोर्ध्वः ह्रस्वः पूर्वो यस्य सः ह्रस्वपूर्वः ॥ ह्रस्व
 पूर्वः अनुस्वारः ॥ द्वित्वमाप्नोति ॥ संयुतोर्ध्वं सति ॥ यथा ॥
 किँँस्वित्स्वित्किँँस्विदासीदासीत्स्वित्किँँस्विदासीत् ॥
 संयुतार्ध्व इति किम् ॥ अऐशुनातेतेऐशुनाऐशुनातेअऐशुरऐशुस्ते
 ऐशुनाऐशुनातेअऐशुः ॥ ह्रस्वपूर्व इति किम् ॥ पितृयज्ञन्त्र्यम्बकाऐ
 स्त्र्यम्बकान्पितृयज्ञंपितृयज्ञन्त्र्यम्बकाऐस्तृतीयसवनंतृतीयसवन
 न्त्र्यम्बकान्पितृयज्ञंपितृयज्ञन्त्र्यम्बकान् ॥ व ॥ द्वित्वं
 प्राप्नोत्यनुस्वारो ह्रस्वसंयोगमध्यगः ॥ द्वित्वं तत्रैव योगादेर्
 व्यञ्जनस्य भवेत्सदा ॥ यत्र ह्रस्वसंयोगमध्यानुस्वारस्य द्वित्वं
 भवति ॥ तत्रैव तद्द्वित्वानुस्वारात्परस्य संयोगस्य आदिव्यञ्जनं
 द्वित्वं प्राप्नोतीत्यर्थः ॥ यथा ॥ सँँश्रवाहहसँँश्रवास्सँँश्रवाह
 सौवर्चनसस्सौवर्चनसस्सँँश्रवास्सँँश्रवाहसौवर्चनसः ॥ तत्संयुतादि-
 व्यञ्जनस्य स्वरपूर्वत्वाभावात् ॥ द्वित्वं कथं प्राप्तमिति चेत् न ॥
 व ॥ विधेर्मध्यस्थनासिकयो न विरोधो भवेत्स्मृतः ॥ तस्मात्करोति
 कार्याणि वर्णानां धर्म एव त्विति वचनेन तत्संयुतादिव्यञ्जनस्य द्वित्व
 प्राप्तिरस्त्येव ॥ व ॥ टपूर्वो लश्च टश्चापि तयोस्सन्धिर्यथा भवेत् ॥
 जटादिषु प्रपद्येतां द्वित्वलत्वमुभौ तथा ॥ टकारः पूर्वो यस्य सः
 टपूर्वः लकारः एषः टकारश्च उभौ टकार लकारौ तयोस्सन्धीयमाने जटाघन
 सन्धिषु द्वित्वलत्वं प्रपद्येतामित्यर्थः ॥ यथा ॥ लभतेविड्विळलभते
 लभतेविड्वैवैविळलभतेलभतेविड्वै ॥ व ॥ लवयोस्संयुतो यत्र स्वरितो
 दृश्यते यदि ॥ लकारोत्र विशेषेण द्वित्वमाप्नोति सर्वतः ॥ लकारश्च

वकारश्च लवौ तयोस्संयोगः स्वरितो भवेद्यदि लकारः द्वित्वमाप्नोती
 त्यर्थः ॥ यथा ॥ ततोबिल्वोबिल्वस्ततस्ततोबिल्वउदुब्बिल्वस्ततस्ततो
 बिल्वउत् ॥ स्वरित इति किम् ॥ दधातिभवति ॥ बैल्वोयूपोयूपोबैल्वो
 बैल्वोयूपोभवतिभवतियूपोबैल्वोबैल्वोयूपोभवति ॥ इत्यत्र द्वित्वं
 नास्ति ॥ व ॥ वासश्शब्दादनुस्वारो नपूर्वाङ्गस्तु काठके ॥ भद्रं च
 सह संज्ञानं लोकस्तुभ्यमिति ॥ पञ्चप्रश्नानां काठकसंज्ञा ॥ तेषु
 पञ्चप्रश्नेषु वासश्शब्दात्परः अनुस्वारः पूर्वस्वराङ्गो न भवति ॥
 यथा ॥ विश्वरूपाणि वासाऐसि ॥ काठक इति किम् ॥ वासाऐसि मम गावश्च ॥
 व ॥ भवेदप्यपपूर्वस्य छस्य पूर्वागमः स्मृतः ॥ अपि ॥ अप ॥ एवं
 पूर्वस्य छकारस्य पूर्वागमो भवेदित्यर्थः ॥ यथा ॥ अनुछन्दाऐसि
 छन्दाऐस्यन्वनुछन्दाऐस्यपापच्छन्दाऐस्यन्वनुछन्दाऐस्यप ॥
 छिद्रमप्यपिच्छिद्रंछिद्रमपिदधातिदधात्यपिच्छिद्रंछिद्रमपिदधाति ॥
 एवंपूर्व इति किम् ॥ अनुछन्दाऐसिछन्दाऐस्यन्वनुछन्दाऐसि ॥ व ॥
 अनुस्वारो विसर्गोन्त्यो नकारासंयुतस्तथा ॥ एते भवन्ति पूर्वाङ्गाः
 स्वरभक्तिश्च सर्वतः ॥ अनुस्वारश्च विसर्गश्च पदान्त्यवर्णश्च असंयुतो
 नकारश्च प्रचयोर्ध्वव्यतिरिक्तस्वरभक्तिश्च ॥ एत् पूर्वस्वराङ्गा
 भवन्ति ॥ सऐसमिदित्सऐसऐसऐसमिद्युवसेयुवसइत्सऐसऐसऐसमिद्युवसे ॥
 क्षामारुक्मोरुक्मः क्षामक्षामारुक्मोअन्तरन्तारुक्मः क्षामक्षामा
 रुक्मोअन्तः ॥ आहाग्नीदग्नीदाहाहाग्नीदग्नीनग्नीनग्नीदाहाहाग्नी
 दग्नीन् ॥ असंयुतो नकारो यथा ॥ एतान्होमान्होमानेतानेतान्होमा
 नजुहवुरजुहवुर्होमानेतानेतान्होमानजुहवुः ॥ स्वरभक्तिर्यथा ॥
 ऋषभमुपोपार्षभमृषभमुपदधातिदधात्युपार्षभमृषभमुपदधाति ॥ व ॥
 योगाद्यपि परायुक्तं पूर्वाङ्गं व्यञ्जनं स्मृतम् ॥ संयोगादिव्यञ्जनं
 च परस्वरेण असंयुक्तव्यञ्जनं च पूर्वस्वराङ्गमेव भवतीत्यर्थः ॥ यथा ॥
 मर्यैष्वामर्यैषुमर्यैष्वेतीत्यामर्यैषुमर्यैष्वेति ॥ परस्वरेण
 असंयुक्तं व्यञ्जनम् ॥ यथा ॥ व्यतिषजेत्स्त्रीस्त्रीव्यतिषजेद्व्यति

षजेत्स्त्र्येवैवस्त्रीव्यतिषजेत्स्त्र्येव ॥ व ॥ आदेश ऊष्मणः
 स्पर्शो न पूर्वाङ्गो भवेत्सदा ॥ ऊष्मणः आदेशः स्पर्शः पूर्वाङ्गो
 न भवेदित्यर्थः ॥ यथा ॥ श्मश्रुणस्तत्तच्छ्मश्रुणश्श्मश्रुणस्तत्
 पुरुषाणाम्पुरुषाणान्तच्छ्मश्रुणश्श्मश्रुणस्तत्पुरुषाणाम् ॥ ऊष्मादेश
 स्पर्श इति किम् ॥ जीवन्तियद्यज्जीवन्तिजीवन्तियत्प्राङ्प्राङ्य
 ज्जीवन्तिजीवन्तियत्प्राङ् ॥ व ॥ न श्येती मिथुनीत्यत्र प्रकृतौ तु
 निषेधभाक् ॥ प्रकृतौ आर्षे मिथुनी श्येती इति प्रग्रहणद्वयोः प्रग्र
 हत्वात् ॥ सन्धिविधिर्नास्ति ॥ यथा ॥ मिथुनीअभवन्नभवन्मिथुनीमिथुनी
 अभवन्तासुतास्वभवन्मिथुनीमिथुनीअभवन्तासु ॥ श्येतीअकुरुताकुरुतश्येती
 श्येतीअकुरुततत्तदकुरुतश्येतीश्येतीअकुरुततत् ॥ प्रकृताविति किम् ॥
 अथमिथुनीमिथुन्यथाथमिथुनीभवतोभवतोमिथुन्याथमिथुनीभवतः ॥ व ॥ इवर्णो
 कारयोः स्यातां यवावुदात्तयोः क्रमात् ॥ परोनुदात्तस्वरितस्सस्वारः
 क्षैप्र उच्यते ॥ इवर्णश्च उकारश्च इवर्णोकारौ तयोरुदात्तयोरिवर्णो
 कारयोः यश्च वश्च यवो क्रमात् ॥ इवर्णस्य यकार उकारस्य वकारः तौ
 स्यातां तयोरिवर्णोकारयोः परः अनुदात्तः स्वरितमापद्यते ॥ यथा ॥
 अस्याङ्गिरस्याङ्गिरस्यस्याङ्गिरस्यूर्णम्रदाऊर्णम्रदाआङ्गिरस्यस्या
 स्याङ्गिरस्यूर्णम्रदाः ॥ ऋच्यध्यध्यच्यच्यध्यक्षराण्यक्षराण्य
 ध्यच्यच्यध्यक्षराणि ॥ त्रिमात्राकालम् ॥ अतिष्ठिपा ३ यज्ञपता ३ उ
 यज्ञपता ३ वतिष्ठिपा ३ अतिष्ठिपा ३ यज्ञपता ३ वितीति यज्ञपता ३ वति
 ष्ठीपा ३ अतिष्ठिपा ३ यज्ञपता ३ विति ॥ व ॥ अखण्डपदमध्यस्थस्वर्यते
 यवसंयुतः ॥ अपूर्वो नीचपूर्वो वापि स्वारो नित्य ईरितः ॥ अखण्डं च
 तत् पदं च अखण्डपदं तन्मध्ये तिष्ठतीत्यखण्डपदमध्यस्थः स्वरितः यकार
 सहितो वकारसहितो वा अपूर्वः पूर्वाभावो वा अनुदात्तपूर्वो वा स्वर्यते
 चेत् स स्वारः नित्यस्वरित इत्यर्थः ॥ यथा ॥ अथक्वक्वाथाथक्वतानू
 नप्त्रन्तानूनप्त्रंक्वाथाथक्वतानूनप्त्रम् ॥ स्तृणातिपितृदेवत्यम्
 पितृदेवत्यैस्तृणातिस्तृणातिपितृदेवत्येहिहिपितृदेवत्यैस्तृणाति

स्तृणातिपितृदेवत्येहि ॥ व ॥ नानापदस्थो निहत उच्चाधस्वरितो भवेत् ॥
 सोयं प्रातिहतः प्रोक्तो न स्वारोदात्त उत्तरः ॥ नानापदस्थः भिन्नपदस्थः
 उच्च अधः पूर्वः यस्य सः उच्चाधः अनुदात्तः स्वरितो भवेत् ॥ स स्वरितः
 प्रातिहत इति विज्ञेयः ॥ यथा ॥ सहहससहोवाचोवाचहससहोवाच ॥ यद्वोवो
 यद्यद्वोवयंवयंवोयद्यद्यद्वोवयम् ॥ स्वारश्च उदात्तश्च स्वारोदात्तौ
 स्वारोदात्तौ परौ यस्मात्सः तथोक्तः ॥ स्वारोदात्तपरश्चेत् स्वरितो
 न भवतीत्यर्थः ॥ यथा ॥ उदुवुवुदुदुत्यन्त्यमुवुदुदुत्यम् ॥ व ॥
 अकारेणानुदात्तेन सम्मिश्र उच्च एङ्यदि ॥ स स्वर्यते चाभिनिहस्स
 स्वारो ज्ञायते बुधैः ॥ उच्चश्चासौ एङ्च उच्चएङ् उदात्त एकार ओकारो
 वा अनुदात्ताकारेण सम्मिश्रः एकत्वं प्राप्य स्वरितः स्यात् सोभिनिह
 इति विज्ञेयः ॥ यथा ॥ अरातीयतस्सहस्वसहस्वारातीयतोरातीयतस्सहस्व
 पृतनाः पृतनास्सहस्वारातीयतोरातीयतस्सहस्वपृतनाः ॥ व ॥ उकारादुच्चका
 न्नीच उकारे परतः स्थिते ॥ उभयोस्सन्धितः प्रोक्तः प्रश्लिष्टस्वरितो
 बुधैः ॥ उदात्तात् उकारान्नीचे उकारे परे सति उभयोस्सन्धीयमाने
 प्रश्लिष्टस्वरितो भवेदित्यर्थः ॥ यथा ॥ ऊषुसूषुमधुमधुसूषुमधु ॥
 ऊनुनूनुप्रतिचक्ष्याप्रतिचक्ष्यानूनुप्रतिचक्ष्या ॥ तासामुवुतासान्
 तासामुतुतूतासान्तासामुतु ॥ उकारपर इति किम् ॥ ऊहतिदिक्षुदिक्षूह
 त्यूहतिदिक्ष्वेवैवदिक्षूहत्यूहतिदिक्ष्वेव ॥ व ॥ विवृत्यां पदयो
 रुच्चाङ्गीचस्वारः परो भवेत् ॥ स पादवृत्तो विज्ञेयो नोदात्तस्वरि
 तोत्तरः ॥ पदयोः विवृत्यां व्यक्तौ उच्चात्परः नीचः स्वरितो भवेत् ॥
 स स्वरितः पादवृत्त इति विज्ञेयः ॥ यथा ॥ उपशय उपशय उपशय उपशय उपशय
 उपशये भ्रातृव्यापनुत्यै भ्रातृव्यापनुत्या उपशय उपशय उपशय उपशये
 भ्रातृव्यापनुत्यै ॥ तेऽनमेनन्तेतेऽनमभ्याऽऽङ्भ्येनन्तेतेऽनमभि ॥
 सउवुससउवेकविऐशवर्तनिरेकविऐशवर्तनिरुससउवेकविऐशवर्तनिः ॥ स पाद
 वृत्तः ॥ उदात्तपरो वा स्वरितपरो वा न भवतीत्यर्थः ॥ यथा ॥ ते
 एवैनम् ॥ पदयोर्विवृत्तिरिति किम् ॥ प्रउगम् ॥ व ॥ उदात्तात्परतो

नीच आप्नुयात्स्वरितं पदे ॥ सोयं तैरोव्यञ्जनस्स्यान्नोदात्तस्वरि
 तोत्तरः ॥ पदे अखण्डपदे उदात्तात्परः अनुदात्तः स्वरितमाप्नोती
 त्यर्थः ॥ सोयम् ॥ सोयं तैरोव्यञ्जनस्वरितः ॥ यथा ॥ अच्छावाकसामं
 भवतिभवत्यच्छावाकसाममच्छावाकसामंभवत्यश्वस्याश्वस्यभवत्यच्छावाकसाम
 मच्छावाकसामंभवत्यश्वस्य ॥ अयं स्वरितः उदात्तपरो वा स्वरितपरो वा न
 भवतीत्यर्थः ॥ यथा ॥ अश्वोयतोयतोश्वोश्वोयतोप्रतिष्ठितोप्रतिष्ठितो
 यतोश्वोश्वोयतोप्रतिष्ठितः ॥ तस्यक्वाऑङक्वतस्यतस्यक्वसुवर्गस्सुव
 र्गःक्वतस्यतस्यक्वसुवर्गः ॥ व ॥ स्वारोत्तरे स्थित स्वारस्यान्त्यो
 नीचोणुमात्रिकः ॥ पूर्वस्य कम्पसंज्ञा स्याद्ध्रस्वश्चेद्दीर्घमेति
 सः ॥ स्थितस्वारो नाम नित्यः क्षैप्रः अभिनिहतः प्रश्लिष्ट इतियर्थः ॥
 स्थितस्वारस्य स्वारोत्तरे सति अन्त्यः अणुमात्रकः कम्पस्वरस्य अष्टमो
 भागः नीचः अनुदात्तस्स्यात् सः कम्पसंज्ञस्स्यात् स कम्पस्वरः ह्रस्व
 श्चेद्दीर्घमाप्नोतीत्यर्थः ॥ यथा ॥ अर्केऑङर्कोऑङर्कोऑङर्के
 ऑङर्केर्कश्चीयतेचीयतेर्कोऑङर्केऑङर्केर्कश्चीयते ॥ इत्यभिनिहत
 कम्पः ॥ नित्यकम्पो यथा ॥ अब्रवीद्योयोब्रवीदब्रवूद्योमद्देवत्यं
 मद्देवत्याँऑङयोब्रवीदब्रवीद्योमद्देवत्यम् ॥ अनयद्योयोनयदनयद्यो
 राजन्योराजन्योऑङयोनयदनयद्योराजन्यः ॥ अन्वाक्रमततेतेन्वाक्रमता
 न्वाक्रमततेद्विदेवत्यान्द्विदेवत्यांऑङतेन्वाक्रमतान्वाक्रमतते
 द्विदेवत्यान् ॥ अनूचीनऐहिह्यनूचीनमनूचीनऐहिमनुष्यामनुष्याऑङ
 ह्यनूचीनमनूचीनऐहिमनुष्याः ॥ यदर्येऑङर्येयद्यदर्येएनएनोर्येयद्य
 दर्येएनः ॥ क्षैप्रकम्पो यथा ॥ इत्याहाहेतीत्याहैष्वेऑङष्वाहेती
 त्याहैषु ॥ अस्युर्व्यूऑङर्व्यस्यस्युर्वीचचोर्व्यस्यस्युर्वीच ॥
 एष्वेवैवैष्वेऑङष्वेवैनानामेवैष्वेऑङष्वेवैनाम् ॥ एवैष्वेऑङ
 ष्वेवैवैषुलोकेषुलोकेष्वेवैवैषुलोकेषु ॥ प्रश्लिष्टकम्पो यथा ॥
 उत्खिदत्युरूऑङरूत्खिदत्युत्खिदत्युर्वन्तरिक्षमन्तरिक्षमुरूत्खिद
 त्युत्खिदत्युर्वन्तरिक्षम् ॥ एतेष्विति किम् ॥ व ॥ स्वारात्परावनु

स्वारनादौ तत्स्वारमाप्नुतः ॥ तदनुस्वारनादाभ्यां पूर्वस्वर
 उदात्तवत् ॥ अनुस्वारश्च नादश्च अनुस्वारनादौ स्वरितात्परौ अनुस्वार
 नादौ तत्स्वरितं प्राप्नुतः ॥ ताभ्यां अनुस्वारनादाभ्यां पूर्वस्वरः
 उदात्तवद्भवति ॥ यथा ॥ योऽेशुमोऽेशुंयोयोऽेगृह्णातिगृह्णात्येऽेशुंयो
 योऽेशुंगृह्णाति ॥ जनान्यातयतियातयतिजनाञ्जनान्यातयतिप्रजानन्प्रजा
 नन्यातयतिजनाञ्जनान्यातयतिप्रजानन् ॥ स्वरितात्पराविति किम् ॥
 पितृदेवत्येहिहितपितृदेवत्यंपितृदेवत्याँडँह्येतदेतद्धिपितृदेवत्यं
 पितृदेवत्याँडँह्येतत् ॥ व ॥ दीर्घस्वारात्परो रेफ ऋकार उत्तरे
 यदि ॥ उदात्तवत्सस्वारो रेफः स्वरितभाग्भवेत् ॥ दीर्घस्वरितात्परः
 रेफः ऋकार उत्तरे यदि रेफः स्वरितमाप्नोति ॥ स स्वारः उदात्तवद्भवति ॥
 यथा ॥ ऋतावरीरूर्मिणीरूर्मिणीर्ऋतावरीर्ऋतावरीरूर्मिणीर्मधुमत्तमा
 मधुमत्तमाऊर्मिणीर्ऋतावरीर्ऋतावरीरूर्मिणीर्मधुमत्तमाः ॥ दीर्घस्वरित
 इति किम् ॥ पुनर्ऋतुनर्तुनापुनःपुनर्ऋतुनाहर्तुनापुनःपुनर्ऋतुनाह ॥
 ऋकारोत्तर इति किम् ॥ ऋतुभिर्हवनश्रुतोहवनश्रुतऋतुभिर्ऋतुभिर्हवन
 श्रुतः ॥ व ॥ स्वर्यते वैकृता भक्तिर्दीर्घस्वारात्परे स्थिता ॥
 वैकृता स्वरभक्तिः स्वर्यते ॥ स दीर्घस्वरः उदात्तवत् उच्यत इति
 बुधैर्ज्ञेयः ॥ यथा ॥ वस्तोर्हविष्मतीहविष्मतीवस्तोर्वस्तोर्हवि
 ष्मतीघृताचीघृताचीहविष्मतीवस्तोर्वस्तोर्हविष्मतीघृताची ॥ धूर्षाहा
 वनश्रूअनश्रूधूर्षाहौधूर्षाहावनश्रूअवीरहणाववीरहणावनश्रूधूर्षाहौ
 धूर्षाहावनश्रूअवीरहणौ ॥ वैकृता स्वरभक्तिरिति किम् ॥ कोर्हत्य
 र्हतिकःकोर्हतिसहस्रऐसहस्रमर्हतिकःकोर्हतिसहस्रम् ॥ दीर्घस्वा
 रात्पर इति किम् ॥ मैत्रावरुणायर्षभमृषभंमैत्रावरुणायमैत्रावरुणाय
 र्षभंब्राह्मणाच्छऐसिनेब्राह्मणाच्छऐसिनऋषभंमैत्रावरुणायमैत्रा
 वरुणायर्षभंब्राह्मणाच्छऐसिने ॥ व ॥ आरादेशो भवेद्यत्र भक्तिः
 स्वारात्परे स्थिता ॥ सा भक्तिः प्रचया ज्ञेया पूर्वस्वरितभाग्भवेत् ॥
 यत्र ओपप्राव च पूर्व इति वचनेन आरादेशो भवेत् तत्र स्वरितात्परा स्वर

भक्तिः प्रचयेति विज्ञेया ॥ पूर्वस्वरः स्वरितभागित्यर्थः ॥ यथा ॥
ऋषभमुपोपार्षभमृषभमुपदधातिदधात्युपार्षभमृषभमुपदधाति ॥ आरादेश इति
किम् ॥ वस्तोर्हविष्मतीहविष्मतीवस्तोर्वस्तोर्हविष्मतीघृताचीघृताची
हविष्मतीवस्तोर्वस्तोर्हविष्मतीघृताची ॥ व ॥ ह्रस्वस्वारात्परा
भक्तिः उत्तरे नीचहे यदि ॥ पूर्वेण सह भक्तिस्तु स्वर्यते श्लिष्टत
स्तथा ॥ ह्रस्वश्चासौ स्वारश्च ह्रस्वस्वारः तस्मात् ॥ ह्रस्वस्वरि
तात्परा स्वरभक्तिः नीचश्चासौ ह्रस्व नीचहः तस्मिन् नीचहे ॥ अनुदात्त
हकारे उत्तरे सति पूर्वेण पूर्वस्वरेण सह श्लिष्टतः सा भक्तिः
स्वर्यते ॥ यथा ॥ ऋषिर्हहर्हर्हर्हदीर्घश्रुत्तमोदीर्घश्रुत्तमो
हर्षिर्हर्हदीर्घश्रुत्तमः ॥ ह्रस्वस्वारात्पर इति किम् ॥
प्रहारहाःप्रप्रहारावमावेहाःप्रप्रहारावम् ॥ अनुदात्तहकारपर इति
किम् ॥ ऋषिर्हदीर्घश्रुत्तमः ॥ व ॥ भक्तेः पूर्वः प्राकृताया
उदात्तः संहिताविधौ ॥ स्वर्यते स च मध्यांशश्चान्त्यांशस्वरितो यदि ॥
प्राकृतायाः स्वरभक्तेः पूर्वः उदात्तः संहिताविधौ ॥ तस्मिन्नुदात्ते
पूर्वउदात्तस्वरितमिति विधिना स्वर्यते सः स्वरितः मध्यांशस्वरित
इत्यर्थः ॥ यथा ॥ दधातिकःकोदधातिदधातिकोर्हत्यर्हतिकोदधातिदधाति
कोर्हति ॥ प्राकृतस्वरभक्तेरिति किम् ॥ धूर्षाहावनश्रूअनश्रू
धूर्षाहौधूर्षाहावनश्रूअवीरहणाववीरहणावनश्रूधूर्षाहौधूर्षाहावनश्रू
अवीरहणौ ॥ संहिताविधौ उदात्तस्वरित इति किम् ॥ अर्हतिमनोमनोर्ह
त्यर्हतिमनःपरिभवितुंपरिभवितुंमनोर्हत्यर्हतिमनःपरिभवितुम् ॥ व ॥
भक्तिः स्वारात्परानन्त्या प्रचयत्वमवाप्नुयात् ॥ स्वरितात्परा
अनन्त्या स्वरभक्तिः प्रचयत्वम् आप्नुयात् ॥ यथा ॥ आर्षेयाःप्र
प्रार्षेयाआर्षेयाःप्राश्जन्त्यश्जन्तिप्रार्षेयाआर्षेयाःप्रा
श्जन्ति ॥ पुनर्हविरस्यसिपुनर्हविःपुनर्हविरसीतीत्यसिपुनर्हविः
पुनर्हविरसीति ॥ यद्दर्शपूर्णमासौदर्शपूर्णमासौयद्यद्दर्शपूर्ण
मासौयजतेयजतेदर्शपूर्णमासौयद्यद्दर्शपूर्णमासौयजते ॥ अनन्त्येति

[illegible]

वर्सूनाम् ॥ व ॥ पुनःप्रयत्नोवसाने वर्ग्यपूर्वस्य चेष्यते ॥ वर्गे
 भवः वर्ग्यः वर्ग्यात्पूर्वः वर्ग्यपूर्वः तस्य पूर्वस्य वर्णस्य
 अवसाने पदसमये पुनः प्रयत्नः कर्तव्यः ॥ यथा ॥ रुक्काम इति रुक् -
 कामः ॥ तत् ॥ देवानाम् ॥ तम् ॥ पत्नीभिरिति ॥ तान् ॥ ते ॥
 व ॥ पवर्गे पर ओमश्चावग्रहे मस्य नेष्यते ॥ ओमित्यत्र मकारस्य पवर्गे
 परे सति अवग्रहे मकारस्य च पवर्गे परे सति पुनः प्रयत्नो न कर्तव्यः ॥
 यथा ॥ ओम् पाकयज्ञंवैवैपाकयज्ञंपाकयज्ञंवाअन्वनुवैपाकयज्ञंपाकयज्ञं
 वाअनु ॥ शम्भव इति शम् - भवे ॥ व ॥ ऊष्मणो वैकृतस्पर्शः पूर्वाङ्गं
 न भवेत्सदा ॥ ऊष्मणः आदेशः वैकृतस्पर्शः पूर्वस्वराङ्गं न भवेत् ॥
 अर्थात् परस्वराङ्गं भवत्येव ॥ यथा ॥ श्मश्रुणस्तत्तच्छ्मश्रुण
 श्मश्रुणस्तत्पुरुषाणाम्पुरुषाणान्तच्छ्मश्रुणश्मश्रुणस्तत्
 पुरुषाणाम् ॥ श्जथद्वत्रंवृत्रैश्जथच्छन्थद्वत्रमुतोतवृत्रै
 श्जथच्छन्थद्वत्रमुत ॥ ऊष्मणो वैकृतस्पर्श इति किम् ॥ तच्छन्दसां
 छन्दसांतत्तच्छन्दसांछन्दस्त्वंछन्दस्त्वंछन्दसांतत्तच्छन्दसां
 छन्दस्त्वम् ॥ व ॥ न स्याद्रेफस्तु पूर्वाङ्गमृकारे प्रचये परे ॥
 प्रचये ऋकारे परे सति रेफः पूर्वस्वराङ्गं (न ?) स्यात् ॥ यथा ॥
 ऋषेर्ऋषेर्वैवाऋषेर्ऋषेर्ऋषेर्ऋषेर्वाएताएतावाऋषेर्ऋषेर्ऋषेर्
 ऋषेर्वाएताः ॥ प्रचयऋकारपर इति किम् ॥ पुनर्ऋतुनर्तुनापुनःपुनर्ऋतुना
 हर्तुनापुनःपुनर्ऋतुनाह ॥ व ॥ अन्तस्थारहितादूष्माविकृतादुत्तमो
 त्तरात् ॥ स्पर्शादनुत्तमादूर्ध्वं आनुपूर्व्याद्यथाक्रमम् ॥
 अन्तस्थाभिः रहितः अन्तस्थारहितः तस्मादन्तस्थारहितादूष्मणः अविकृतः
 अनादेशः तस्मात् ऊष्माविकृतात् उत्तमः उत्तरो यस्य सः उत्तमोत्तरः
 तस्मादुत्तमोत्तरात् अनुत्तमात् स्पर्शात् ऊर्ध्वं परत्र आनुपूर्व्यात् ॥
 प्रतमात्परः प्रथमयमः द्वितीयात् ॥ द्वितीययमः ॥ तृतीयात्तृतीययमः ॥
 चतुर्थाच्चतुर्थयमः ॥ एवं क्रमेण यमागमो भवति ॥ यथा ॥ रुक्मोअन्त
 रन्तारुक्मोरुक्मोअन्तर्विव्यन्तारुक्मोरुक्मोअन्तर्वि ॥ विमथ्नानायो

योविमथ्नानाविमथ्नानायोददातिददातियोविमथ्नानाविमथ्नानायोददाति ॥
 यज्ञेयज्ञेनोनोयज्ञेयज्ञेयज्ञेयज्ञेनउदुदुन्नोयज्ञेयज्ञेयज्ञेयज्ञेन
 उत् ॥ अदाभ्येनादभ्नुवन्नदभ्नुवन्नदाभ्येनादाभ्येनादभ्नुवन्तत्तदद
 भ्नुवन्नदाभ्येनादाभ्येनादभ्नुवन्तत् ॥ अन्तस्थारहितादिति किम् ॥
 पौष्णयेतेनैतेनपौष्णीपौष्णयेतेनसासैतेनपौष्णीपौष्णयेतेनसा ॥
 विष्ण्वनुस्थितस्ससविष्ण्वनुस्थितोविष्ण्वनुस्थितस्सोब्रवीदब्रवीत्स
 विष्ण्वनुस्थितोविष्ण्वनुस्थितस्सोब्रवीत् ॥ ऊष्मणः अविकृत इति किम् ॥
 श्जथद्वत्रंवृत्रँश्जथच्छन्थद्वत्रमुतोतवृत्रँश्जथच्छन्थद्वत्रमुत ॥
 उत्तमोत्तर इति किम् ॥ क्यद्वोवःक्याऑङ्त्वक्यद्वोदास्यामोदास्यामो
 वःक्याऑङ्त्वक्यद्वोदास्यामः ॥ अनुत्तमस्पर्श इति किम् ॥ यन्मेमे
 यद्यन्मेअग्नेग्नेमेयद्यन्मेअग्ने ॥ व ॥ संयुतानुस्वारवेषु चौष्ठ्य
 मध्येवसानके ॥ व्यक्तावौकार ऊर्ध्वे च द्विरोष्ठ्याविति निश्चितौ ॥
 ओष्ठे भवः ओष्ठ्यः ओष्ठ्यस्वरयोः मध्यं तस्मिन् संयुतश्च अनुस्वारश्च
 वकारश्च संयुतानुस्वारवाः ॥ तेषु स्थितेषु सत्सु अवसाने वा सति
 व्यक्तौ वा सत्यां औकारे ऊर्ध्वेपि वा द्विरोष्ठ्यः कर्तव्यः ॥ यथा ॥
 रुद्रोवैवैरुद्रोरुद्रोवैक्रूरःक्रूरोवैरुद्रोरुद्रोवैक्रूरः ॥
 प्रथमोऐशुरऐशुःप्रथमःप्रथमोऐशुस्स्कन्दतिस्कन्दत्यऐशुःप्रथमः
 प्रथमोऐशुस्स्कन्दति ॥ अग्रेपुवोअग्रेगुवोग्रेगुवोग्रेपुवोअग्रेपुवो
 अग्रेगुवोग्रेग्रेग्रेगुवोग्रेपुवोग्रेगुवोग्रेगुवोग्रे ॥ सूत्रीयमिति
 सु - उन्नीयम् ॥ ओतेतओओतेयन्तियन्तितओओतेयन्ति ॥ एतौपूतौपूतावेता
 वेतौपूतौमेध्यौमेध्यौपूतावेतावेतौपूतौमेध्यौ ॥ एवं स्थित इति किम् ॥
 कुसुरुबिन्दऔद्दालकिः ॥ व ॥ ओष्ठ्यमध्ये स्थितो हश्चेद्विसर्गादु
 त्तरश्च पः ॥ आपूर्य वायुं तालुभ्यां माण्डूकोष्ठ्यं वदेत्तदा ॥
 ओष्ठ्ययोः मध्यं तस्मिन् ओष्ठ्यमध्ये हकारस्स्थितश्चेद्वा विसर्गा
 दुत्तरः पकारस्स्थितश्चेद्वा तालुभ्यां वायुमापूर्य आसमन्तात् पूरयित्वा
 वदेत् ॥ सः माण्डूकोष्ठ्य इति स्मृतः ॥ यथा ॥ उपक्षरन्ति जुह्वो

घृतेन ॥ गुह्यो वा एषोग्निः ॥ तल्पमारुह्योद्गायेत् ॥ व ॥ अरुहम
 रुहद्गुहारुषरादुत्वमेष्वपि ॥ अरुहम् ॥ अरुहत् ॥ रुह ॥ अरुष एतेषु
 ग्रहणेषु रेफात्पर उकारस्स्यात् ॥ यथा ॥ आहं दीक्षामरुहम् ॥ आवाचो
 मध्यमरुहद्भुरण्युः ॥ अरुहमरुहदिति किम् ॥ कोर्हति सहस्रम् ॥
 अर्हन्विभर्षि ॥ पर्याप्तुमर्हति मनः ॥ रुहेत्यत्र पदैकदेशो
 बहूपादानार्थः ॥ स्वारुहा यस्य श्रियो दृशे ॥ अथो स्वारुहमेवैनां
 करोति ॥ अरुषेति पदैकदेशो बहूपादानार्थः ॥ अग्निर्वा अरुषः ॥ अरुषं
 भरिभ्रदुच्छुक्रेण ॥ अरुषं मियेध्य सृज प्रशस्त ॥ अरुषेति किम् ॥
 आत्वा हार्षमन्तरभूः ॥ दुर्मर्षमायुः श्रिये रुचानः ॥ चत्वार
 आर्षेयाः प्राशजन्ति ॥ व ॥ सस्वरपोथऊर्ध्वेषु शषहेषु परेषु च ॥
 भवेदुकारो रेफाद्वै स्वरभक्तिर्न विद्यते ॥ स्वरेण सहितः सस्वरः
 सस्वरश्चासौ परश्च सस्वरपरः ॥ शश्च षश्च हश्च शषहाः ॥ तेषु स्वरसहित
 पकारः पूर्वश्चेत् ॥ शषहेषु परेषु सत्सु रेफात्पर उकारः स्यात् ॥
 यथा ॥ परुषःपरुषः परि ॥ पुरुषःपुरुषो निधनम् ॥ प्रतिपूरुषमेक
 कपालान् ॥ सहस्रशीर्षा पुरुषः ॥ पुरुहूतः पुरुक्षु ॥ पकारपूर्व
 इति किम् ॥ कीर्शा गृध्रः ॥ वर्षवृद्धम् ॥ दुर्मर्षमायुः ॥
 कोर्हति सहस्रं पशून् ॥ व ॥ यथा पुत्रं हरेद्व्याघ्री दंष्ट्राभ्यां
 तु न पीड्य च ॥ पततीति भयात्तद्वत् सर्ववर्णान् प्रयोजयेत् ॥ व्याघ्री
 पुत्रं स्थलान्तर प्रापणयनकाले दंष्ट्राभ्यां न पीड्य पततीति भयात् ॥
 सूक्ष्मग्रहणं कृत्वा यथा हरेत् तद्वत् ॥ अध्येता सर्ववर्णान् प्रयो
 जयेत् वर्णोच्चारणं कुर्यात् ॥ यथा ॥ नमोधिपतयेधिपतयेनमोनमोधिपतये
 धिपतिरधिपतिरधिपतयेनमोनमोधिपतयेधिपतिः ॥ यन्नवंनवंयद्यन्नवमैदैनवंय
 द्यन्नवमैत् ॥ व ॥ हरिशब्दो भवेदादौ सविसर्ग उदात्तगः ॥ प्रणवेन
 न सन्धिस्स्यादन्ते स्वरितभाग्भवेत् ॥ आदौ अध्यायादौ हरिशब्दः विसर्गेण
 सहितः सविसर्गः उदात्तं भजतीत्युदात्तभाक् ॥ अध्यायान्ते हरिशब्दः
 अन्त्यस्वरितो भवेदित्यर्थः ॥ हरिशब्दः सर्वत्र प्रणवेन सन्धिर्न

स्यात् ॥ यथा ॥ हरिः ओम् ४ बृहस्पतिरकामयत श्रन्मे देवा दधीरन् ॥
 अन्त्यस्वरितो यथा । योनिस्समुद्रो बन्धुः ॥ हरिःग ओम् ३ ॥ व ॥
 सर्वदा तैत्तिरीये स्यादनुस्वारो गसंयुतः ॥ यजुर्वेदे अनुस्वारस्य
 पूर्वार्धः गकारसंयुतः स्यात् ॥ यथा ॥ अऐशुना ते अऐशुः ॥ व ॥
 न शान्त्युत्तर ओम्पूर्व आत्मम्पूर्वस्सरूपः ॥ यजुर्वेदे तैत्तिरीये
 अनुस्वारः ओम्पूर्व शान्त्युत्तरे सति आत्मं पूर्वं सरूपंपरे सति
 गकारसंयुतो न स्यात् ॥ यथा ॥ ओम् शान्तिश्शान्तिश्शान्तिः ॥
 परमात्मं सरूपम् ॥ ओम्पूर्व इति किम् ॥ अन्तरिक्षे शान्तिः ॥
 शान्तिपर इति किम् ॥ ओम् सुवः ॥ ओम् सत्यम् ॥ आत्मं पूर्वं इति
 किम् ॥ रूपे सरूपः ॥ सरूपंपर इति किम् ॥ रूपे सरूपः ॥ व ॥
 अदुन्मकारसंयोगः प्रणवः परिकीर्तितः ॥ यथा ॥ ओम् पाकयज्ञं वै ॥
 व ॥ यजुष्योकार उच्चस्स्यादोन्तद्ब्रह्मादि षड्यमाः ॥ यजुर्वेदे
 ओंकार उदात्तः स्यात् ॥ ओम् ब्रह्म मेधया ॥ ओमिति ब्रह्म ॥ ओमित्ये
 काक्षरं ब्रह्म ॥ ओंतद्ब्रह्मेति षडोकाराः स्वरिता भवन्ति ॥ यथा ॥
 ओन्तद्ब्रह्म ॥ ओन्तद्वायुः ॥ ओन्तदात्मा ॥ ओन्तत्सत्यम् ॥
 ओन्तत्सर्वम् ॥ ओन्तत्पुरोर्नमः ॥ आदिमध्यावसानेषु वेदस्य प्रणवः
 स्थितः ॥ चातुर्मात्रो द्विमात्रो वै त्रिमात्रः स्यादनुक्रमात् ॥
 यजुर्वेदस्य आदिमध्यावसानेषु स्थितः प्रणवः आनुपूर्व्येण चातुर्मात्रिकः
 द्विमात्रिकः त्रिमात्रिकः भवति ॥ यथा ॥ ओम् ४ वायव्यँ श्वेतम् ॥
 ओम् २ मेधा देवी जुषमाणा न आगात् ॥ .. कल्पयाति ॥ ओम् ३ ॥ व ॥
 आदिमध्यावसानेषु यजुषि प्रणवेष्वपि ॥ नादः क्रमान्मात्रिकः स्यात्
 पादमात्रोर्धमात्रिकः ॥ यजुषि यजुर्वेदे तावत् ॥ आदिश्च मध्यंच
 अवसानश्च आदिमध्यावसानाः तेषु प्रणवेषु नादः आनुपूर्व्येण मात्राकालः
 पादमात्राकालः अर्धमात्राकालः भवति ॥ यथा ॥ ओम् चात्वालाद्धिष्णि
 यान् ॥ ओम् ब्रह्म मेधया ॥ योनिस्समुद्रो बन्धुः ॥ ओम् ॥ व ॥
 प्लुतस्वरस्तैत्तिरीय उदात्तस्सर्वतो भवेत् ॥ यजुर्वेदे प्लुतस्वरः

सर्वत्र उदात्तो भवति ॥ यथा ॥ अग्ना ३ इपत्नीवा ३ स्सजूः ॥
 अग्निहोत्रां ३ न होतव्या ३ मिति ॥ व ॥ नोच्चस्विदासीद्वाक्यान्ते
 नत्वाभीरिव विन्दती ॥ वाक्यान्ते स्विदासीदित्यत्र नत्वाभीरिवविन्दती
 त्यत्र च प्लुतस्वरः नोदात्तः स्यात् ॥ यथा ॥ उपरि स्विदासी ३ त् ॥
 वाक्यान्त इति किम् ॥ अधः स्विदासी ३ त् ॥ न त्वाभीरिव विन्दती ३ ॥
 व ॥ तैत्तिरीयपारक्षुद्रारण्येषु त्रिषु सर्वतः ॥ चत्वारो रङ्ग
 दीर्घाश्च पञ्च रङ्गप्लुतास्तथा ॥ तैत्तिरीयश्च पारक्षुद्रश्च आरण्यश्च
 तैत्तिरीयपारक्षुद्रारण्याः तेषु ग्रन्थेषु सर्वत्र रङ्गदीर्घाः चत्वारः
 रङ्गप्लुताः पञ्च भवन्ति ॥ निधन्वेव तां २ इमि ॥ रयिं न कश्चिन्म
 मृवां २ अवाहाः ॥ देवां २ उपप्रैत्सप्तभिः ॥ अमित्रानुन्नयामि
 स्वां २ अहम् ॥ रङ्गप्लुता यथा ॥ सुश्लोकां ४ ॥ सुमङ्गलां ४ ॥
 उपहूतां ४ ॥ यशोममां ४ ॥ यद्ग्रां ४ ॥ सार्धद्विमात्रो नासाया
 हृदि व्याघ्ररुतोपमः ॥ कांस्यरावोपमः कण्ठे सकम्प एकमात्रिकः ॥
 मूर्ध्वर्धमात्रस्सौराष्ट्रनारीनादोपमः स्मृतः ॥ नासाविनिस्सृतश्
 चातुर्मात्रो रङ्गप्लुतो भवेत् ॥ रङ्गप्लुतस्य उच्चारणनियमं स्थान
 नियमं कालनियमं चाह ॥ रङ्गप्लुतस्य आदिः निरनुनासिकः ॥ नासिकाया
 मुच्चारणीयः ॥ अध्यर्धद्विमात्राकालः ॥ द्विमात्रार्धकालो भवती
 त्यर्थः ॥ रङ्गप्लुतस्य मध्यमः ॥ हृदये व्याघ्ररुतोपमः व्याघ्र
 ध्वनिवत् ॥ कण्ठे कांस्यध्वनिरिव कम्पेन सहितः सकम्पः एकमात्राकालो
 भवति ॥ रङ्गप्लुतस्य अन्त्यः मूर्ध्नि स्थाने सौराष्ट्रनारीस्वर इव च
 नासिकाभ्यां विनिस्सृतः अर्धमात्राकालः स्यात् ॥ एवं रङ्गप्लुतश्चातुर्
 मात्राकालो भवतीत्यर्थः ॥ व ॥ योगेग्निशब्दे गनयोस्तप्तायः पिण्डवद्
 भवेत् ॥ गनान्यपञ्चमस्पर्शयोगे तु पृथगुच्यते ॥ अग्निशब्दे गकारश्च
 नकारश्च गनौ तयोर्योगे तत्र तप्तायः पिण्डवत् ॥ उच्चारणीयः ॥ यथा ॥
 तेनोग्नयः पप्रयः पारयन्तु ॥ यानग्नयोन्वतप्यन्त ॥ गनयोरिति किम् ॥
 अन्योत्तमस्य अन्यस्पर्शस्य संयोगे पृथगिव उच्यते ॥ अन्यथा न भवति ॥

यथा ॥ रुक्ममुपदधाति ॥ विमथ्नाना यो ददाति ॥ यच्छ्मश्रुणः ॥ दध्ना
 तनक्ति ॥ विद्मा ते अग्ने ॥ व ॥ असंयुतोन्तगो न स्याद्यवहेषु परेषु
 च ॥ अन्तं गच्छतीत्यन्तगः पदान्तगः नकारः यवहेषु परेषु सत्सु असंयुतः
 स्यात् ॥ यथा ॥ सन्वडबः ॥ शिप्रिन्वाजानां पते ॥ मित्रो जनान्
 यातयति ॥ एतान्होमानजुहवुः ॥ यवहपर इति किम् ॥ वीरान्मानः ॥
 वैष्णवान्नक्षोहणः ॥ व ॥ संयुतो ब्रप्रव्योर्ध्वोऽवग्रहस्थोपि वा
 भवेत् ॥ पदान्तः नकारः ब्रप्रव्यवंपरो वा अवग्रहे तिष्ठतीत्यवग्रहस्थः
 अवग्रहस्थोपि वा यवहेषु परेषु सत्सु संयुतः स्यात् ॥ यथा ॥ स्तनान्
 व्रतमुपैति ॥ यस्मिन्वृत्रं वृत्रतूर्ये ततार ॥ तान्व्यद्यत् ॥ ब्रपूव्यो
 र्ध्व इति किम् ॥ एतान् होमानजुहवुः ॥ एतान् वा अरुणः आत्मन् हा (३)
 इत्यहवयत् ॥ अवग्रहस्थो यथा ॥ तस्यात्मन्वदजायत ॥ ब्रह्मात्मन्व
 दसृजत ॥ मूर्धन्वती पुरोनुवाक्या भवति ॥ ओमन्वतीतेस्मिन् यज्ञे ॥
 अवग्रहस्थ इति किम् ॥ अस्मिन् यज्ञे ॥ व ॥ पदान्तस्थो ङकारश्च हवयोः
 पूर्वतः स्थितः ॥ असंयुतो भवेत्तत्र व्यपरो यपरो न चेत् ॥ पदान्त
 स्थितः ङकारः हश्च वश्च हवौ तयोः पूर्वतः स्थितस्सन् असंयुतो भवेत् ॥
 यथा ॥ प्रत्यङ्होतारम् ॥ यद्रियङ्वायुः ॥ हवयोः पूर्व इति किम् ॥
 प्रत्यङ्क्षेति ॥ प्रत्यङ्खडहः ॥ स च पदान्तस्थङकारः व्यपरो यकार
 परो वा असंयुतो न भवतीत्यर्थः ॥ अर्थात्संयुतो भवतीत्यर्थः ॥ यथा ॥
 ततो विष्वङ् व्यक्रामत् ॥ अर्वाङ् यज्ञस्संक्रामतु ॥ यद्रियङ्वायुर्
 वायुर्यद्रियङ् यद्रियङ्वायुर्वातिवातिवायुर्यद्रियङ् यद्रियङ्वायुर्
 वाति ॥ धेहियुङ् युङ् धेहिधेहियुङ् डस्यसियुङ् धेहिधेहियुङ् डसि ॥
 वाजिन्युङ् युङ् वाजिन्वाजिन्युङ् डन्वन्युङ् वाजिन्वाजिन्युङ् डनु ॥
 व ॥ अच्यरोष्मपरो रेफः स्वरभक्तिर्भवेत्सदा ॥ अच् परः यस्य सः अच्यरः
 अच्यरश्चासावूष्मा च अच्यरोष्मा अच्यरोष्मा परो यस्य सः अच्यरोष्मपरः
 रेफः स्वरभक्तिः भवति ॥ यथा ॥ यद्दर्शपूर्णमासौ ॥ धर्षा मानुषान् ॥
 बर्स्नन्नह्यति ॥ देवबर्हिश्शतवल्शम् ॥ अच्यरोष्मपर इति किम् ॥

बिभर्ष्यस्तवे ॥ पार्श्वार्थास्वाहा ॥ मृदे बर्ष्येभिः ॥ तर्ह्यल्पा
 पृथिवी ॥ व ॥ लकारो हपरो भक्तिः शपरो वा भवेत्तथा ॥ लकारः हपरो वा
 शकारपरो वा स्वरभक्तिः स्यात् ॥ यथा ॥ तस्मा एता मल्हा आलभेत ॥
 शतवल्शं विरोह ॥ शपर इति किम् ॥ वैल्वो यूपो भवति ॥ कल्पाञ्जुहोति ॥
 व ॥ ऋकारः स्याद्विधा भक्तिः स च पादचतुष्टयः ॥ सर्वत्र ऋकारः
 द्विविधा स्वरभक्तिः स्यात् ॥ स्वरस्य भक्तिः स्वरभक्तिः ॥ अवयव
 इत्यर्थः ॥ स च ऋकारः पादचतुष्टयः ॥ व ॥ तत्र रेफात्मकौ मध्ये द्वौ
 वाद्यन्तौ स्वरात्मकौ ॥ तत्र ऋकारमध्ये द्वौ पादौ रेफात्मकौ भवतः ॥
 आद्यन्तौ पादौ स्वरात्मकौ भवतः ॥ व ॥ स्वरांशेनैव पूर्वेण पूर्वरफं
 च योजयेत् ॥ हकारोर्ध्वासंयुता स्यात् सा भक्तिर्व्यञ्जनोदया ॥
 पूर्वस्वरांशेनैव पूर्वरफं च योजयेत् ॥ सा पूर्वस्वरांशस्वरभक्तिः
 हकारोत्तरा सती ॥ संवृतकरणा व्यञ्जनोदया चेत्युच्यते ॥ यथा ॥
 बर्हिषोहम् ॥ वेदिर्बर्हिः ॥ व ॥ उत्तरेण स्वरांशेन रेफं च
 योजयेत् ॥ सा भक्तिश्शषसोर्ध्वा चेद्विवृता स्यात्स्वरोदया ॥
 उत्तरेण स्वरांशेन उत्तररेफं च योजयेत् ॥ सन्निकृष्टं कुर्यादित्
 यर्थः ॥ सा भक्तिः शषसोर्ध्वा सती विवृता स्वरोदयेत्युच्यते ॥
 यथा ॥ कीर्शा गृध्रः ॥ वर्ष्पुकः ॥ बर्स्सन्नह्यति ॥ ऋकारवदिकारस्य
 स्वरभक्तिः ॥ व ॥ व्यञ्जनान्ता स्वरान्ता च संवृता विवृता तथा ॥
 पादचतुष्टयस्य लृकारस्य मध्ये लकारांशौ आद्यन्तौ स्वरांशौ भवतः ॥
 पूर्वस्वरांशेन पूर्वलकारांशं योजयेत् ॥ हकारपरे सति ॥ संवितकरणा
 व्यञ्जनोदया भवति ॥ यथा ॥ मल्हा आलभेत ॥ लृकारस्य उत्तरस्वरांशेन
 उत्तरलकारांशं योजयेत् ॥ शषसोर्ध्वा सती विवृतकरणा स्वरोदया भवति ॥
 वल्शेभ्यस्स्वाहा ॥ शतवल्शं विरोह ॥ अथ कालनिर्णय उच्यते ॥ एक
 मात्रं वदेच्चाषो द्विमात्रं वायसस्तथा ॥ शिखी वदेत्त्रिमात्रं तु
 नकुलश्चार्धमात्रकम् ॥ चाषः वनवायसः एकमात्राकालं वदति ॥ ग्राम्यः
 वायसः द्विमात्राकालं वदति ॥ शिखी मयूरः ॥ त्रिमात्राकालं वदति ॥

नकुलः ॥ बभ्रुः ॥ अर्धमात्राकालं वदति ॥ यथा ॥ पत्नीवाः ३ ॥
 अल्पतरोणुकालस्स्यादेतन्मात्रादिलक्षणम् ॥ अल्पतरः सूक्ष्मकालः अणुकालः
 स्यात् ॥ यथा ॥ अग्नये धूङ्क्षणा ॥ व ॥ व्यञ्जनोर्ध्वं व्यञ्जनं
 स्यादणुमात्रमितीरितम् ॥ व्यञ्जनं ऊर्ध्वं यस्य तत् व्यञ्जनोर्ध्वं
 व्यञ्जनं अणुमात्राकालमित्युच्यते ॥ यथा ॥ व्यतिषजेत्स्त्र्येवास्य
 जायते ॥ व्यञ्जनोर्ध्वं इति किम् ॥ तस्मात् ॥ व ॥ असंयुते विरामः
 स्याद्वर्णयोरणुमात्रिकः ॥ वर्णयोर्मध्ये विरामः असंयुते वर्णपरे सति
 अणुमात्रिकः स्यात् ॥ यथा ॥ गवो वा एतत् ॥ असंयोगपर इति किम् ॥
 व्यर्धयेयमिति ॥ व ॥ विसर्गो व्यञ्जनं भक्तिस्पर्शोर्ध्वो वस्तथैव च ॥
 ह्रस्वान्नो यवहोर्ध्वान्त्य एतेषामर्धमात्रिकः ॥ विसर्गश्च व्यञ्जनं च
 स्वरभक्तिश्च स्पर्शः ऊर्ध्वो यस्य सः स्पर्शोर्ध्वः वकारश्च ह्रस्वात्
 परः यवहोर्ध्वः पदान्तनकारश्च एतेषाम् अर्धमात्राकालस्स्यात् ॥ यथा ॥
 चत्वारण कुरुते तस्मात् ॥ तेनार्हति ॥ आग्रावृणः ॥ तपन् यथा
 पूर्वम् ॥ सन् वाचं न वदेत् ॥ आत्मन् हा ३ इत्यह्वयत् ॥ व ॥
 अवसाने लकारस्य त्रिपादमात्रिको भवेत् ॥ पदावसाने लकारस्य त्रिपाद
 मात्राकालस्स्यात् ॥ पदावसाने लकारो यथा ॥ बहिस्ते अस्तु बाल् ॥
 अवसान इति किम् ॥ बैल्वो यूपो भवत्यसौ ॥ व ॥ एकमात्रोन्तगो नस्
 स्यादीर्घात्तु यवहोत्तरः ॥ यश्च वश्च हश्च यवहाः ते उत्तरे यस्य सः
 यवहोत्तरः दीर्घात्परः ॥ पदान्तगः नकारः एकमात्रिकः स्यात् ॥ यथा ॥
 मित्रो जनान् यातयति ॥ एतान् वा अरुणः ॥ एतान् होमानजुहवुः ॥
 दीर्घात्पर इति किम् ॥ एतस्मिन्वै लोक इन्द्रो वृत्रमहन् ॥ व ॥
 वत्सानुसारिणी व्यक्ति रादिदीर्घ्येकमात्रिका ॥ ऐदौ दीर्घः अस्याः
 अस्तीत्यादिदीर्घव्यक्तिः ॥ वत्सानुसारिणीसंज्ञिका एकमात्रिका
 स्यात् ॥ यथा ॥ आपो वा इदमग्रे ॥ धीरासो अनुदृश्य ॥ व ॥ सा वत्सानु
 सृतिर्व्यक्ति रन्त्यदीर्घ्येकमात्रिका ॥ अन्त्यम् ॥ दीर्घम् ॥
 अस्याः ॥ अस्तीत्यत्र दीर्घव्यक्तिः सा वत्सानुसृतिसंज्ञिका एकमात्रिका

स्यात् ॥ यथा ॥ त आवहन्ति कवयः पुरस्तात् ॥ स ईम्ममाद ॥ व ॥
 पाकवत्युभयहस्वी व्यक्तिः पादोनमात्रिका ॥ उभयस्वरौ पूर्वापरस्वरौ
 हस्वौ अस्यास्त इत्युभयहस्वी व्यक्तिः पाकवतीसंज्ञिका पादोनमात्रिका
 त्रिपादमात्रिका स्यात् ॥ यथा ॥ स उवेकविऐशवर्तनिः ॥ य उद्यन्तस्
 स्तोमाः ॥ य उचैनमेवं वेद ॥ व ॥ व्यक्तिः पिपीलिका पादमात्रिकोभय
 दीर्घिका ॥ उभयदीर्घी आद्यन्तदीर्घी व्यक्तिः पिपीलिकासंज्ञिका पाद
 मात्रिका स्यात् ॥ यथा ॥ वा आरण्यम् ॥ सो एवैषैतस्य ॥ या आविविशुः ॥
 व ॥ नादो ह्रस्वाद्दिमात्रः स्याद्दीर्घात्तु मात्रिको भवेत् ॥
 ह्रस्वात् परो नादः द्विमात्राकालः स्यात् ॥ यथा ॥ शीर्षण् ॥
 युङ्ङ् ॥ तस्मिन् ॥ वीर्यम् ॥ दीर्घात्परो नादः एकमात्रिकः स्यात् ॥
 यथा ॥ अर्वाङ् ॥ एतान् ॥ व ॥ ह्रस्वसंयोगमध्यस्थो नुस्वारोप्येक
 मात्रिकः ॥ ह्रस्वश्च संयोगश्च ह्रस्वसंयोगौ तयोः मध्यस्थः अनुस्वारः
 एकमात्राकालः स्यात् ॥ यथा ॥ सँश्रवाह ॥ सँस्कृतम् ॥ ह्रस्वसंयोग
 मध्यग इति किम् ॥ योऐशुम् ॥ ताऐहस्ते ॥ व ॥ ह्रस्वाद्दिमात्रो
 नुस्वारः प्लुतादीर्घात्तु मात्रिकः ॥ ह्रस्वस्वरात्परः अनुस्वारः
 द्विमात्रः स्यात् ॥ दीर्घात्परः प्लुतात्परो वा एकमात्रिकः स्यात् ॥
 यथा ॥ सऐसमिद्युवसे ॥ अऐहोमुचे ॥ अजिघाऐसन् ॥ पुमाऐसम् ॥
 व ॥ अनुस्वारः स्वरोर्ध्वश्चेत् विरामो मध्यगस्तयोः ॥ सपादमात्रिकौ
 स्यातामनुस्वारविरामकौ ॥ स्वरः ऊर्ध्वो यस्य सः स्वरोर्ध्वः स्वरो
 र्ध्वानुस्वारश्च तत्स्वरश्च तयोः मध्यं गच्छतीति मध्यगः ॥ विरामश्चापि
 एतौ अनुस्वारविरामौ सपादमात्रिकौ स्यामित्यर्थः ॥ यथा ॥ मर्त्याऐ
 आविवेश ॥ सो अस्माऐ अभयतमेन नेषत् ॥ गोमाऐ अग्नेविमान् ॥ इडावाऐ
 एषो असुर ॥ व ॥ ह्रस्वात् द्विमात्रिकौ स्यातां खथोर्ध्वं सपरे डनौ ॥
 डश्च नश्च डनौ ह्रस्वात् परौ द्विमात्रिकौ स्याताम् सकारोर्ध्वं खकारो
 र्ध्वं सति ॥ यथा ॥ सदृङ्ख्समानैः स्यात् ॥ एमन्थसादयामि ॥ ह्रस्व
 पूर्व इति किम् ॥ प्राङ्ख्सोमः ॥ तान्थसुब्धान् ॥ व ॥ डनावनित्य

खथोर्ध्वे षपरे हल्परे च हे ॥ सान्निध्यात् ॥ ह्रस्वपूर्व इति
 लभ्यते ॥ ह्रस्वात्परौ डकारनकारौ षकारोत्तरानित्य खथोर्ध्वे सति
 द्विमात्रिकौ स्याताम् ॥ व्यञ्जनोत्तरहकारोत्तरे सति डकारनकारौ द्वि
 मात्रिकौ स्याताम् ॥ यथा ॥ प्रत्यङ्खडहः ॥ प्रणवान्ते पवर्गोर्ध्वे
 अवग्रहान्ते तथैव च ॥ वाक्यान्ते तु विरामश्च सार्धमात्रः प्रकीर्तितः ॥
 प्रणवस्य अन्तः तस्मिन् पवर्गोर्ध्वे सति विरामश्च अवग्रहान्ते विरामश्च
 वाक्यान्ते विरामश्च अर्धेन सहितः ॥ सार्धः सार्धश्चासौ मात्रिकश्च
 सार्धमात्रिकः स्यात् ॥ यथा ॥ ओम् ब्रह्मवादिनो वदन्ति ॥ प्रप्रेति
 प्र - प्र ॥ यज्ञेयज्ञ इति यज्ञे - यज्ञे ॥ सप्तसप्तेति सप्त - सप्त ॥
 शमीगर्भादग्निं मन्थति ॥ एषा वा अग्नेर्यज्ञिया तनूः ॥ विरामः
 प्रणवान्ते च पदान्ते च द्विमात्रिकः ॥ पवर्गोर्ध्वव्यतिरिक्त
 प्रणवान्ते च पदान्ते च विरामः द्विमात्रिकः स्यात् ॥ यथा ॥ ओम्
 सावित्राणि जुहोति ॥ इषेत्वोर्जे त्वा ॥ बर्हिषः ॥ अहम् ॥
 देवयज्ययेति देव - यज्यया ॥ व ॥ अर्धान्ते वाप्यृगन्ते वा विरामः
 स्यात् त्रिमात्रिकः ॥ अर्धान्तस्य अन्तः तस्मिन् ॥ विरामः त्रि
 मात्रिकः स्यात् ॥ ऋचः अन्तः तस्मिन् विरामः त्रिमात्रिकः स्यात् ॥
 यथा ॥ आपो ह यत्प्रजापते ॥ स वेद पुत्रः ॥ पृथिव्या अध्याभरत् ॥
 युक्त्वाय मनसा देवान् ॥ व ॥ विरामः पञ्चमात्रः स्यादनुवाकस्य
 सर्वतः ॥ अनुवाकस्य विरामः पञ्चमात्राकालः स्यात् ॥ यथा ॥ उरुशाऐस
 मा न आयुः प्र मोषीः ॥ दक्षिणैतद्वै वज्रस्य रूपे समृद्ध्यै ॥ व ॥
 ग्रन्थस्यान्ते विरामश्च त्रिंशन्मात्र उजीरितः ॥ ग्रन्थान्ते विरामः
 त्रिंशन्मात्राकाल इत्यर्थः ॥ यथा ॥ योनिस्समुद्रो बन्धुः ॥ येभ्य
 श्चैनत्प्राहुः ॥ तस्माद्ब्रह्मणो महिमानम् ॥ व ॥ स्वरव्यञ्जनयो
 र्योगे तयोस्तत्स्वरकालवत् ॥ स्वरश्च व्यञ्जनं च स्वरव्यञ्जने तयो
 र्योगे स्वरकालवद्भवतीत्यर्थः ॥ यथा ॥ यदग्ने यानि कानि चा ते ॥
 व ॥ कालवर्णस्वराङ्गानि कम्परङ्गप्लुतानि च ॥ कर्तव्यानि क्रमात्

पृथग्वर्णविचक्षणैः ॥ ह्रस्वदीर्घप्लुतान् ककारादिवर्णान् अकारादि
 स्वरान् पूर्वाङ्गपराङ्गवर्णान् कम्पस्वरान् रङ्गदीर्घरङ्गप्लुतस्वरान्
 प्लुतस्वरान् वर्णक्रमपाठकैः पृथक्पृथक् शास्त्रतः प्रातिशाख्यादिभिः
 वर्णक्रमदर्पणे च स्वरलक्षणं ज्ञात्वा वक्तव्यानीत्यर्थः ॥ यथा ॥
 व्यतिषजेत्स्त्र्येवास्य जायते ॥ परस्वराङ्ग अणुमात्राकाल यकार,
 परस्वराङ्ग अणुमात्राकाल रेफ, परस्वराङ्ग अणुमात्राकाल तकार,
 पूर्वस्वराङ्ग अणुमात्राकाल अभिनिधान तकार, पूर्वस्वराङ्ग अणुमात्रा
 काल सकार, पूर्वस्वराङ्ग अणुमात्राकाल थकार, पूर्वस्वराङ्ग अणुमात्रा
 काल पूर्वस्वराङ्ग तकार दृढतर क्षैप्र स्वरित द्विमात्राकाल एकारः ॥
 एवं सर्वत्र वर्णविचक्षणैः वक्तव्यः ॥ व ॥ ज्ञात्वा पूर्वं प्राति
 शाख्यं शिक्षाश्च घनदर्पणम् ॥ घनस्याभ्यासदानाभ्यां भूसुरो मोक्ष
 माप्नुयात् ॥ घनावधानं प्रवदन्तस्त्वशिक्षाविशारदः ॥ घनदर्पणविद्
 विप्रो ब्रह्मस्थानमवाप्नुयात् ॥ नियतो हृदि संहितां पदक्रममुच्चार्य
 जटाघनौ ततः ॥ घनदर्पणमप्यधीतवान्परकैवल्यमवाप्नुयाद्द्विजः ॥

इति श्रीचूड सुब्बावधानि सोमयाजुलगारु स्वरलक्षणसार घनदर्पणव्याख्यानं
 कृतं प्रतिसदृशमशेषं प्राञ्जलिः ॥ प्रतिकासु प्रतिविलिखितमेतज्जन्मया
 मन्दबुद्ध्या ॥ तदखिलमपि दृष्ट्वा साधु वासाधु वास्मत्करकृतमपराधं
 क्षन्तुमर्हन्ति सन्तः ॥ बद्धपृष्ठकटिग्रीव स्तब्धचक्षुरधोमुखः ॥
 कष्टेन लिखितं ग्रन्थं पुत्रवत् परिपालयेत् ॥ यादृशं पुस्तकं दृष्ट्वा
 तादृशं लिखितं मया ॥ अबद्धं वा सुबद्धं वा मम दोषो न विद्यते ॥

इति घनदर्पणं सम्पूर्णम् ॥